




Mis-Sillabu

RIVISTA GHALL-ISTUDENTI TAL-MATRIKOLA

Volum 2 Numru 5



ŻEWĠ ARTIKLI FUQ "LINJI ĠODDA"
L-ISFOND STORIKU TA' POEŻIJA
TA' ĠORĠ PISANI
KOMPONIMENT MUDELL
ANALIŻI TA' SUNETT MIBDI
TA' DUN KARM
IL-POEŻIJA U L-ĦAJJA
KORS FL-GĦARBI GHALL-MATRIKOLA



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahruġ l-ewwel darba f'Settembru, 1984

Volum 2 Numru 5

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1986 P.E.G. Ltd.

© Dritt Letterarju tal-kittieba

Il-jeddijiet kollha mizmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugħ mill-Imprint Ltd, Hal Qormi

Bord Editorjali

Gorġ Mifsud (*Editur*)

Mario Azzopardi (*Sub-Editur*)

Konsulenti J.M. Brincat
Paul Xuereb

Il-Kittieba

Mario Azzopardi

J.C. Briffa

Raymond Calleja

Gużè Diacono

Oliver Friggieri

Gorġ Mifsud

Stephen J. Muscat

Alfred Zerafa

X'FIH

Il-Poezija bhala Mod ta' Ghajxien

Oliver Friggieri 249

L-Isfond tal-Poeziji "Storiċi" ta'

Gorġ Pisani (1) – Il-Ġrajja tal-Laqqha ta'
Mussolini u Hitler (Mejju, 1938)

Stephen J. Muscat 250

Il-Hsieb Ribelluz wara "Linji Godda"

J.C. Briffa 252

Nintervistaw lil Victor Fenech (1) 253

Ir-Rabta bejn Karattri u Udjenja fit-Teatru (2)

Gużè Diacono 256

Sunett ta' Dun Karm mibdi lil Mussolini

Mario Azzopardi 258

Pass Pass lejn il-Livell Ordinarju (7)

Alfred Zerafa 263

خطوة خطوة إلى المستوى العادي (٧) بقلم الفريد زرافا

Mill-Kontribut tal-Qarrejja – Tensjoni

Raymond Calleja Koptertina

L-EDITORJAL

Malta żgħira u n-nies magħrufa. Sewwasew għalhekk li l-plaġjarizmu f'it li xejn għandu hajja hawn Malta. Barra li jagħmel ħsara lill-plaġjarista jagħmel ħsara akbar lill-awtur u lill-pubblikatur li jkunu ħadmu u stinkaw tant u mbagħad jaraw ħidmihom tiflef l-identità tagħha għall-kapriċċi ta' ħaddiehor.

Kemm ilha toħroġ din ir-rivista tagħna bosta kienu dawn li qalulna hafna kummenti u kritika pożittiva. Widnejna kienu miftuħa għal kollox. Fejn stajna tejjibna u rranġajna. Imma f'widnejna waslu wkoll l-ilmenti ta' bosta studenti li hawn xi għalliema li l-materjal ta' *Mis-Sillabu* m'humix jużawh tajjeb. Ngħidu aħna, hawn min qed jiddettah kelma b'kelma fil-klassi waqt il-lezzjoni. Dan, barra li jmur kontra kull prinċipju edukattiv, qed iġieghel lit-tfal jobogħdu lill-Malti, lilingwa tagħhom. Hawn min ukoll qed jittajpja l-materjal kif isibu, u nafu x'aħna ngħidu biżżejjed, iħalli barra isem il-kittieb u/jew il-kittieba, iħalli barra isem ir-rivista u bl-akbar ipokresija jmur jiftaħar fil-klassi li fis-sajf tul il-vaganzi qagħad jaħdem u jistinka għal wiċċ l-istudenti!

Imma l-istudenti llum m'humix boloh! Hafna minnhom ir-rivista qed jixtruha regolarment u jafu jqabblu min qagħad fis-sewwa jaħdem u jistinka fis-sajf. M'hemmx għajb li wiehed jirreferi għax-xogħol ta' qablu! L-għalliem ma jkun qed jitlef l-ebda kappell jekk lit-tfal isemmilhom ir-rivista tagħna. Dawk l-għalliema plaġjaristi ngħidulhom li qed toffendu s-serjetà tal-professjoni tagħna. U aħna bhala għalliema għandna d-dmir niddefenduha. Ngħidulhom ukoll biex jaqraw sewwa x'hawn miktub man-naħa tax-xellug ta' din il-kolonna – jiġifieri li l-pubblikaturi u l-kittieba għandhom id-dmir sagrosant li jfittxuhom għal kull ħsara li qed issirilhom. Dan fil-fatt diġà qegħdin nagħmluh bl-akbar qawwa!

Lil dawn l-għalliema nfehmuhom biex jimitaw lil shabhom ta' l-affari tagħhom li wara li jirreferuhom għar-rivista jissuggerulhom lill-istudenti biex jaqraw fiha l-partijiet rilevanti u jiddiskutuhom flimkien fil-klassi u/jew waqt xi seminars u diskussjonijiet letterarji li jkollhom.

Lil dawn l-għalliema nfehmuhom ukoll biex lill-kapijiet ta' l-iskola tagħhom iġarrfuhom bil-*gustizzja* x'inhu l-iskop ta' l-eżistenza ta' *Mis-Sillabu*. Bhan-noti li hrigna fuq it-testi tal-Matrikola Ordinarja u tal-Matrikola Avanzata, il-kitbiet ta' *Mis-Sillabu* jridu jservu bhala punt ta' tluq u materja prima għall-istħarriġ u d-diskussjoni tal-kotba fis-sillabu. L-ebda kontributor ma qal li xogħlu jimplika l-aħħar kelma! Għalhekk mhux sewwa dak li ntqal minn xi ħadd quddiem sala studenti kbar, u hawn ukoll nafu x'aħna ngħidu, li dawn in-noti qed joqtlu l-inizzjattiva fl-istudenti u għalhekk ma għandhomx jużawhom – meta mbagħad wiehed mill-għalliema preżenti qieghed jiddettahom kelma b'kelma waqt il-lezzjoni! U wara li jikkoreġilhom il-komponent li jagħtihom għad-dar inizzlilhom il-kummenti tiegħu bl-Ingliż. Fejn hi s-serjetà? Fejn hu l-eżempju tajjeb ta' l-għalliem? Fejn hu l-apprezzament tal-Letteratura Maltija u tal-Lingwa Maltija li jhobbu jiftaħru biha l-għalliema tal-Malti?



Oliver Friggieri kien wiehed mill-kelliema f'kungress internazzjonali dwar il-Letteratura li sar f'Mazara del Vallo f'Mejju, 1984. F'dan il-kungress huwa tkellem dwar il-Poeżija bħala strument tal-paċi. Din hi intervista, maqluba għall-Malti mit-Taljan, li saritlu minn Giovanni Ciavanni wara li hu ppreżenta l-istudju tiegħu lill-kungress. L-intervista, "Tenera e fragile la poesija esige la pace", ixxandret fir-rivista *Cronache parlamentari siciliane* (Jannar, 1985) ta' Palermo.

IL-POEŻIJA BĦALA MOD TA' GĦAJXIEN

Hawn fi Sqallija, quddiem il-Mediterran, x'inhuma s-sentimenti tiegħek?

Inhossni fl-ambjent tiegħi mingħajr ebda sforz. Jien ġej minn Malta, gżira qrib hafna ta' Sqallija f'hafna sensi u marbuta ma' l-istess kultura skond diversi kriterji. In-natura hawnhekk għadha sabiħa, tgħid l-eżistenza vera tagħha, imqar jekk il-perikli jistgħu jinhassu wkoll. Is-sehem tal-poeta llum jista' jkun dan ukoll li jkabbar il-kuxjenza tan-nies favur in-natura, il-primittività li hija wkoll progressiva; iqanqal il-kuxjenza favur il-poeżija nnifisha li titnissel mill-ambjent. Il-lirika tagħna, fil-qalba tagħha, jehtigilha terga' lura lejn in-natura, għax hi tan-natura fis-sens assolut tal-kelma.

Nista' nara li hemm bosta elementi komuni bejn il-poeżija Maltija u l-poeżija ta' Sqallija li sikwit m'hix magħrufa biżżejjed. Anki l-ilsna l-kbar sikwit m'humiex garanzija ta' għarfien awtomatiku. Skoprejt il-poeżija ta' Sqallija, naturalment dik li hi miksuba jew maqluba fit-Taljan, u nhoss qalb waħda, kbira, bla qies, li tħabbat fina lkoll. Jehtigilha tikber din il-kuxjenza li tirrendi lill-Mediterran nazzjon, u li tagħmilna ċittadini ta' art waħda. Fiha nnifisha, il-poeżija hi lingwa waħda.

Fil-fehma tiegħek, il-poeżija hi għan fiha nnifisha jew hija mezz għall-hajja?

Ma nemminx, tassew, fil-kuncett ta' l-arti għall-arti. L-arti hija mod ta' għajxien, u mod ta' hajja jhaddan u jkopri kollox, jiehu l-ispace kollha ta' l-eżistenza. Meta l-poeżija ssir taħriġ kollu kemm hu tekniku, loġhob lingwistiku, u meta l-kliem jitlef it-tifsira tiegħu u ma jibqax ifakkar fl-"affarijiet", il-poeżija titlef ukoll il-jedd li teżisti u l-poeti jikkommettu vilifikazzjoni personali u

pubblika f'hin wiehed. Il-poeti li jharsu lejn il-poeżija bħala hajja jeżistu llum ukoll; il-poeti veri m'humiex haġa oħra.

Hemm poezija li għandha l-ambizzjoni li tkun għan fiha nnifisha, u li ma tihux sehem fl-esperjenzi ta' l-umanità mweggħha ta' llum, iżda m'għandniex nitkellmu dwar dan l-angolu negattiv; il-preżenza tal-poeżija fid-dinja hi dejjem preżenza fejjieda, skonvolgenti u mqanqla, u qatt m'hi silenżjuża jew rassenjata. Dan ma jfissirx li l-versi huma moqrija mill-biċċa l-kbira tan-nies; forsi kien u għadu, illum aktar mill-bieraħ, id-destin tal-poeti li jtkellmu ma' f'tit (il-firem tagħhom, hu x'inhum, huma speċjali, u jsawru bħal soprastruttura); iżda minn dawn il-ftit magħżulin toħroġ il-qawwa divulgattiva li trid tilhaq lill-massa kollha. Dan isehh meta l-kelma, l-unika proprjetà tal-poeta, ikollha l-egħruq tagħha fil-verità għewwiena.

Taqbel miegħi li l-Umanità tinsab f'mument deċissiv u drammatiku ta' l-istorja tagħha u li biex issalva u tħares il-valuri ta' l-ispiritu, it-triq waħdanija hi l-poeżija?

Iva, naqbel għal kollox. Naħseb li wiehed irid ikollu l-kuraġġ li jgħid din il-ħaġa. Anki l-poeti xi drabi jibzġhu tant mill-poeżija, iħossu ruħhom skomdi, inutli quddiem l-industrija u l-fabbriki, u l-istrutturi ekonomiċi. Id-dinja tax-xjenza qiegħda tifxilna b'mod li qiegħda gġegħelna nistħu li aħna poeti. Iżda fil-fatt forsi qatt daqs illum ma kien hawn dinja li kellha tant bżonn tal-poeżija. U qiegħda f'titixha f'hafna esperjenzi differenti – il-mużika, il-libertà, il-herqa għall-paċi, l-għarfien mill-ġdid tan-natura, id-droga li fiha nnifisha hija saħta iżda li tissuggerixxi hi wkoll din il-htieġa pożittiva, it-turiżmu, insomma daww l-esperjenzi kollha li għal waqt wiehed jagħmluna

differenti. Il-poeżija, fil-fatt, hi l-kuntrarju tar-regola, il-liġi kontra l-liġijiet, l-ispiritu hieles li nhossuh qiegħed imut għewwina fina u li jehtigilna nqajmu mill-ġdid biex ighix.

Nieħdu t-theddida tal-gwerra, li b'xorti hażina, għandha l-loġika tagħha. Il-politici jidhru li qegħdin jirragunaw u jaslu saħansitra għall-konkluzjoni tal-gwerra. Il-loġika għandha punt tal-wasla, post aħhari li huwa wkoll l-Assurdità, bl-ittra A kbira: il-gwerra. Il-poeżija, min-naħa l-oħra, tenera u fragli, bħalma jistqarr Pasternak, tikber bl-innoċenza tagħha kollha li, madankollu, għandha s-saħħa tipprovoka, tisfida u teżigi l-paċi. Din hi l-ħaġa li aħna lkoll irridu: il-paċi, u sewwasew il-poeżija.

Taħseb li għad jerga' jkollna s-seklu tad-deheb tal-poeżija?

Hi mistoqsija tqila mhux biss għax it-twegiba hi tqila iżda wkoll għax għandha implikazzjonijiet serji fuq l-imghoddi u fuq il-preżent. Donnhom il-poeti kbar eżistew biss fl-imghoddi, forsi għax il-mit tal-poeta għadda hu wkoll minn rivalutazzjoni shiħa. Is-seklu tagħna jagħti l-impressjoni li qiegħed johloq f'tit poeziji miktubin minn bosta poeti; din qisha l-epoka tal-kobor kollettiv, u mhux personali aktar. Iżda l-poeti kbar jeżistu fi żmienna wkoll. Forsi tonqos id-dispożizzjoni tal-kritika u tal-pubbliku biex tagħraf dan il-kobor.

Wiehed jista' jtkellem ukoll dwar kriżi tal-poeżija llum, u din il-ħaġa aktarx ikollhom jammettuha wkoll l-akbar devoti tal-poeżija l-ġdida. Hija l-kritika li tista' u għandha timponi b'dixxiplina kbira l-kriterji li bihom tista' tinkiseb dehra generali ta' l-istorja tal-poeżija. B'dan il-mod il-produzzjoni moderna tista' tidher u tkun mistħarġa fil-perspettiva xierqa. M'hix haġa hafifa tagħti

L-ISFOND TAL-POEZIJI "STORIČI" TA' ĠORĠ PISANI (1)

IL-ĠRAJJA TAL-LAQGHA TA' MUSSOLINI U HITLER F'RUMA (Mejju, 1938)

Fil-Laqgħa ta' Hitler u Mussolini f'Ruma

Paċi jew Gwerra? qed tistaqsi mbeżżgħa
Id-dinja thares lejn id-dittaturi;
Filwaqt li Ruma, minn kull werqa mneżżgħa,
Fuqhom qed titfa' fjuri, fjuri, fjuri!

Jifraħ il-Poplu xhin jar'hom għaddejja,
U għal warajhom bħal mignun jiġġerra,
'Mma ġewwa qalbu mewgħa demm b'inkejja
Ittenni dan li-kliem: Paċi jew Gwerra?

Paċi jew Gwerra? Għala qed tistaqsi,
Ja Poplu tajjeb, din l-aħbar lil ruhek?
Xortik ma hix f'idejk: stenna bħal ħabsi
L-amar li għandu lejn żmien ġdid isuqek.

Inti biss ċapċap, għajjat, xejjer driegħek,
Ixhet il-ward fuq il-ħakkiema tiegħek.

ĠORĠ PISANI



Lejn haġja fejn
tista' teżisti l-poeżija

konklużjoni fuq fenomenu li għadu qrib tagħna ħafna, u li fil-fatt aħna parti integrali minnu. Dan iġġodd ukoll għal min irid jagħti ġudizzju kollu kemm hu pożittiv tal-produzzjoni moderna.

Seklu tad-deheb tal-poeżija jimplika wkoll seklu tad-deheb fl-oqsma l-oħra. U din hi r-raġuni għala rridu nistaqsu lilna nfusna jekk dan is-seklu għandux il-hila jfejjaq lilu nnifsu u jerga' lura lejn dik id-dinja, li tidher aħjar, fejn setgħet teżisti epoka tad-deheb tal-poeżija. Il-poeżija hija l-hajja, u l-kwalitajiet ta' l-ewwel waħda, marbutin flimkien f'rabta reċiproka ta' kawża u effett, jiddependu mill-kwalitajiet tat-tieni waħda.

Għall-bidu ta' Mejju ta' l-1938 kulhadd tefa' ħarstu lejn iż-żjara ta' Hitler fl-Italja li kienet ippreparata bir-reqqa kemm fil-Ġermanja, kif ukoll fl-Italja. Walter Schellenberg, mid-Dipartiment tal-Pulizija ta' Reinhard Heydrich¹, mar minn qabel biex jipprepara miżuri stretti ta' sigurtà. Kont tista' tara lin-nies tiegħu jiġġerrew 'l hawn u 'l hinn matul it-triq li Hitler kellu jgħaddi minnha, waqt li għamlu tiftix f'kull dar li kien hemm f'din it-triq. It-Taljani arrestaw aktar minn sitt elef li kienu suspettati, u Schellenberg biex iżid ma' dawn il-prekawżjonijiet, poġġa tmenin agent minn tiegħu f'qagħdiet importanti, waqt li oħrajn tpogġew fl-ikket u l-funzjonijiet l-oħra li kienu ser isiru.

Madankollu, intgħażlu ħames mija mill-aħjar lingwisti fis-servizz ta' Heydrich u ntbagħtu l-Italja bħala turisti. Kienu organizzati sew u l-missjoni tagħhom kienet li jirrapportaw ċirkustanzi ta' suspett u biex jiġbru l-informazzjoni fuq il-qagħda ta' l-opinjoni pubblika. Dan kien l-ewwel pass ta' min isemmih fuq l-infiltrazzjoni Naziista fl-Italja.

Min-naħa tat-Taljani x-xogħol ta' preparazzjoni kien f'idejn il-Ministru ta' l-Affarijiet Barranin, il-Konti Galeazzo Ciano, taħt il-harsien shiħ ta' Mussolini. Id-djar ta' matul il-linji tal-ferrovija zebghuhom mill-ġdid u dendlulhom slogans addattati. F'Ruma nbena stazzjon ġdid tal-ferrovija biex jippermetti l-wasla trijonfali fil-belt. Starace, li kien direttur tajjeb tal-palk, kellu jieħu ħsieb il-ħafna parati li kellhom isiru, kif ukoll il-folol li kellhom jilqgħu lid-dittatur Ġermaniż. It-toroq żejnuhom bil-bnadar u s-simboli Faxxisti kif ukoll bil-emblemi Naziisti.



Ta' min ighid illi f'nots il-preparazzjonijiet kollha ghal dik il-gurnata, Ciano osserva xi sinjali ta' inkwiet bejn l-Italja u l-Germanja. It-trattat Anglo-Taljan ma tantx intlaqa' tajjeb f'Berlin u kien hemm xi differenzi oħra. Izda kienu problemi li setgħu jiddiskutuhom iż-żewġ mexxejja meta jiltaqgħu.

Hitler wasal fl-istazzjon ta' San Paolo fit-3 ta' Mejju, 1938, akkumpanjat minn ħafna nies prominenti, fosthom: Ribbentrop, Goebbels, Hess, Himmler, Frank, Sepp Dietrich u l-General Keitel,² kif ukoll ħafna ġurnalisti bl-uniformi. Hemm jistennewh kien hemm ir-Re³ u Mussolini. Għal Mussolini dan kien qed jagħmlu tabilhaqq kontra qalbu, izda ma setax jagħmel mod ieħor: kellu jhalli lil Hitler ikun il-mistieden tar-Re, għax din kienet l-użanza. Lil Hitler kienu gegħluh jahseb li Mussolini kien l-uniku ħakkiem ta' l-Italja, għalhekk stagħġeb u bħal iddarras xhin sab, hu u nieżel mill-ferrovija, lir-Re mdawwar bil-generalijiet tiegħu biex jilqgħuh, waqt li Mussolini bir-rispett kollu baqa' lura. Mussolini għeb barra mill-istazzjon u Hitler sar jaf, wara li staqsa għalih, li Mussolini ma kienx se jieħu sehem fil-purċissjoni lejn il-'Quirinale'.⁴ Ir-Re ma tantx kien ferħan għax ma kienx jahmel lill-Germaniżi, aktar u aktar lin-Nazisti. L-istmerrija tiegħu kibret aktar meta Hitler tela' l-ewwel wieħed u qagħad bil-qiegħda fil-karrozzella rjali miġbuda miż-żwiemel.

Il-folol matul it-triq ftit li xejn urew entużjażmu. Meta l-bibien tal-Quirinale ngħalqu wara li dahlet il-gemgħa Germaniża, dawn sabu ruħhom f'atmosfera kemxejn stramba. Ma setgħux jaraw aktar lil dawḡ tal-qomos suwed⁵ – izda lin-nies puliti u ta' manjieri tajba tal-Palazz tar-Re, lebsin kollha midaljuni u faxex. Sahansitra Himmler instema' jgemgem, "Dan il-post għandu riħa ta' katakombi".

Hitler qatta' sitt iljieli fil-Quirinale u sehet kull minuta minnhom. Ma setax inizzel dik il-bruda li wera miegħu r-Re u baqa' jilminta li Mussolini kellu jkun fl-ewwel post fl-Istat. La hu u lanqas ta' madwaru ma baqgħu lura milli din ighidu biha lil Mussolini stess. Aktar minn hekk, Hitler ikkritika l-palazz bħala post melankoniku, inkomfortabbli u li kellu x-xejra ta' mużew antik. Sab xi ighid ukoll talli hađuh fil-karrozzella u gieli semgħuh isaqs, bla sabar ta' xejn, meta d-Dar ta' Savoja kienet se tisma' bl-invenzjoni tal-karrozza. L-isfiduċja fir-Re ta' l-Italja u l-Palazz tiegħu kienet skuża li Hitler kien dejjem jużaha, anki aktar 'il quddiem meta akkużawh talli ma żammx lill-alleari tiegħu informati fuq l-intenzjonijiet tiegħu.



Hitler u Mussolini huma u niżlin mill-Qabar tas-Suldat Mhux Magħruf (1938).

Min-naħa tiegħu r-Re lil Hitler sabu wieħed ta' min jistmerru u qal lil ta' madwaru li dan kien miġnun u li kien jieħu d-drogi u l-kalmanti. Sahansitra xerred l-istorja ta' meta Hitler darba qam f'nofs ta' lejl u ma riedx jerga' jorqod jekk ma tiġix il-qaddejja u terga' tagħmillu s-sodda. Dan qajjem inkwiet kbir għax f'dawḡ il-hinijiet ma setgħux isibu qaddejja fil-palazz u fl-aħħar ġabu waħda mil-lukanda fil-qrib biex tagħmillu s-sodda. L-attitudni tar-Re, u t-tgemgim ta' Hitler dwar il-monarkija u l-Palazz kellhom l-effett li komplew jitgħarrqu r-relazzjonijiet bejn il-Quirinale u Palazzo Venezia.⁶ Baqgħu kif għandhom ikunu, izda dik il-ħbiberija ta' l-antik kienet spicċat. Fl-għadab tiegħu Mussolini kien iddeskriva l-Monarkija bħala bastun fir-roti tar-Regim Faxxista.

Indaqquet nota skurdata oħra, biex ngħidu hekk, mill-Vatikan. Il-gazzetta *L'Osservatore Romano* bħala protesta ma għamlet l-ebda referenza għaž-żjara. Il-Papa Piju XI wera d-dispjaċir tiegħu billi għalaq il-mużewijiet kollha tal-Vatikan, imbagħad irtira fir-residenza tal-kampanja tiegħu f'Castel Gandolfo. Hemmhekk fit-3 ta' Mejju, fl-udjenza tradizzjonali tiegħu lill-miżżewġin godda wera d-dispjaċir tiegħu u qal li dak in-nhar kienet ittellgħet f'Ruma bandiera ta' salib ieħor li ma kienx ta' Kristu.

(jissokta)

NOTI

1. Reinhard Heydrich kien il-Kap tas-Servizz tas-Sigurtà Germaniża. L-SD (iż-Sicherheitsdienst) kienet tagħmel parti mill-Waffen SS (ix-Shutzstaffel).

2. Joachim von Ribbentrop kien il-Ministru ta' l-Affarijiet Barranin tal-Germanja. Dr. Josef Goebbels kien il-Ministru tal-Propaganda tal-Germanja. Rudolf Hess kien Deputat-Mexxej tal-Partit Nazi u t-tieni fil-linja wara Göring bħala eredi ta' Hitler. Heinrich Himmler kien kmandant tal-SS u aktar tard Ministru ta' l-Intern tal-Germanja. Il-General Keitel kien il-kap tal-Kmand Għoli tal-Qawwiet Armati (1938). Sepp Dietrich kien membru tal-SS u aktar 'il quddiem kmandant tas-Sitt Armata tat-Tankijiet tal-SS.

3. Ir-Re ta' l-Italja kien Vittorio Emanuele III tal-Familja Rjali ta' Savoja.

4. Il-Quirinale kien il-palazz fejn kien iġammar ir-Re u l-familja tiegħu.

5. Tal-Qomos Suwed kienu bħal nies ta' sigurtà fi hdan il-Partit Faxxista. Kienu jixbhu lil tal-Qomos Kannella tal-Germaniżi.

6. Palazzo Venezia kienu iġammaru fih Mussolini u l-gvern tiegħu.

STEPHEN J. MUSCAT

Mussolini, Hitler u r-Re Taljan iħarsu lejn parata għaddejja f'Ruma (1938)

IL-~~H~~SIEB RIBELLUŻ WARA “LINJI ĠODDA”

Minn J.C. Briffa

L-ahbar internazzjonali holqot struttura ġdida tal-~~h~~sieb u s-sentiment

GHOXRIN SENA ILU, grupp ta' awturi ġodda, ilkoll prodott ta' sistema edukattiva b'xejn introdotta fl-1947, iddeċidew illi jesperimentaw b'forom ġodda letterarji biex iġibu lill-arti tal-kitba f'Malta ras imb'ras ma' movimenti oħra fil-Kontinent, fl-Ingilterra u fl-Amerika. Il-~~h~~sieb tal-Moviment Qawmien Letterarju (imwaqqaf fl-1967) huwa mfisser tajjeb hafna fir-rendikont li jagħti Mario Azzopardi fil-ktejjeb *Fl-Isfond ta' Linji Ġodda* (1983). Azzopardi, hu nnifsu wieħed mill-ewlenin fi hdan il-Moviment, kiteb hekk:

Il-protesta letterarja tas-snin Sittin hija murija fit-tkissir deliberat tal-forma tradizzjonali. L-ispirazzjoni tax-xokk kienet ċara. Bħalma gara fil-bqija tal-pajjiżi Ewropej, li għaddew għall-idjoma moderna mas-sittin, sebghin sena qabilna, il-poeżija l-ġdida post-Indipendenza f'Malta bdiet biex tiġġustifika l-“modern” bħala fenomenu fih innifsu. Bdew isehħu esperimenti esterni ta' innovazzjoni maħsubin biex (i) igiddu l-kontenut tradizzjonali soċjali u (ii) jisfrundaw il-prosodija qadima. Biex jitgħiddeh il-kontenut intużaw il-grottesk, l-ironija u s-satira, espressi b'vokabularju tat-triq... (p. 14)

L-ossessjoni bil-“vokabularju tat-triq” li jtkellem dwaru Azzopardi jeħtieġ illi titpoġġa fil-kwadru ta' l-arti popolarizzata kif mifhuma fis-snin Hamsin-Sittin ġewwa l-Ingilterra u l-Istati Uniti, żewġ pajjiżi illi jidhru li kienu ta' nebha kontinwa għall-poeti l-ġodda Maltin. Il-poeti lokali jidhru li ttiehdu wkoll mill-attwalità ta' dik illi bdiet tissejjaħ “pop art”, imseddqa mill-“beat poems” ta' wħud bħal Allen Ginsberg. Il-poeżija “pop” jew il-poeżija “beat” kienet tagħmel minn kollox biex ikunu aċċettati xbihat “banali” meħudin mir-realtajiet ta' soċjetà moderna konsumista. Dawn ix-xbihat kienu

jmorru għal kollox kontra l-bixra dekoruża tal-poeżija razzjonali u organizzata tat-tradizzjonalisti. Nis-tgħu nġhidu illi, l-istess kif għamlu l-poeti Anglo-Amerikani, il-poeti moderni Maltin irriflettew il-perjodu tas-snin Sittin, meta, fi kliem kritiku Amerikan, l-artisti kienu jmorru bil-basket tax-xirja jixtru x-xbihat mit-toroq u mis-supermarkets. Allen Ginsberg iddeskriva dawn il-mawriet poetiċi fis-swieq moderni tan-neon:

... in and out of the brilliant stacks of cans, following you, and followed in my imagination by the store detective. We stroll down the open corridors together in our solitary fancy, tasting artichokes, possessing every frozen delicacy and never passing the cashier...

Fl-antologija *Linji Ġodda* jeżistu hafna eżempji ta' materjal li jfakkrek fl-avventuri ta' kuljum, fil-kwalunkwiżmu, fil-helsien u l-vena romantika moderna, ispirata mill-movimenti ta' gruppi popolarissimi bħall-Beatles jew mill-qtajjiet tal-hippies u l-flower power tagħhom. Is-sens ta' kwalunkwiżmu jew osservazzjoni avventuruża tinħass tajjeb bis-saħħa tax-xbihat li nebbhu lil Azzopardi biex jikteb *Ritratti quddiem il-Caffè Premier*, jew biex Victor Fenech jikkomponi *Burokrazija*, jew biex

Albert Marshall jesperimenta bil-versi proġettivi f'xogħol bħal *Blindfold*. Poeti bħal dawn jixhdu, għallinqas b'mod ġenerali, il-kwalitajiet li ta' min ifittex fil-poeżija “pop” jew “beat”, jiġifieri: impersonalità, impressjonijiet mgħaġġlin u mingħajr dettall, simplifikazzjoni tal-lingwa bħala protesta kontra l-elokuzzjoni klassika, ripetizzjoni, esperimenti grafologiċi, strutturi diagrammatiċi u versi mekkaniċi fejn il-puntegġatura tikser kull regola tal-grammatika.

IL-MEZZI TAL-KOMUNIKAZZJONI


F'Malta, bħal fi bnadi oħra, il-mezzi l-ġodda tal-komunikazzjoni servew biex (fi kliem Marshall McLuhan) “joħolqu struttura ġdida tal-~~h~~sibijiet u s-sentimenti tagħna.” Il-mezzi moderni tal-komunikazzjoni holqu drawwiet ġodda ta' attenzjoni u holqu wkoll fis-soċjetà l-abbiltà li permezz tagħhom il-bniedem seta' jiċċaqlaq f'direzzjonijiet differenti fl-istess waqt. Dan gara wkoll fil-poeżija, fejn hafna drabi x-xbihat jirkbu wahda fuq l-oħra bla rażan jew jeżistu f'direzzjonijiet differenti (kif jiġri, nġhidu aħna, fil-poeżija ta' Daniel Massa). F'dan il-kuntest ta' min isemmi kliem Ursula Prunster:

The pop movement extended the boundaries of art to cope with this new dimension of


human communication. It implied a new flexibility with regard to subject matter and a new inter-changeability between art and non-art. We approach a time, Marshall McLuhan has pointed out, when the total human situation must be considered a work of art.

Ma kienx għageb, għaldaqstant, illi l-poeżija l-ġdida f'Malta ltaqgħet ma' daqstant oppożizzjoni, l-aktar minn inhawi akkademiċi, bħall-Università, li d-Dipartiment tal-Malti tagħha kien iddominat għal żmien twil mill-preċetti li kien holoq il-Professor Ġużè Aquilina. Ma kienx faċli għat-tradizzjonalisti li jaċċettaw l-"irrelevanzi" u l-"banalijiet" tal-poeżija moderna. Wara kollox, kien Dun Karm innifsu illi kien stqarr illi l-poeżija moderna ma hi xejn hlief sistema mħawda ta' bizarrji. Il-preġudizzju ta' Dun Karm jista' jinfehem ukoll, minhabba illi huwa trawwem fi skola klassika fejn it-ton sublimi biss kien assoċjat ma' poeżija ta' valur.

J.C. Briffa



Il-grottesk
bħala protesta
kontra forum
ta' arti
li qdiemu
u bħala
ribelljoni
kontra
l-oppressjoni
ta' l-individwu



NINTERVISTAW LIL VICTOR FENECH (1)

VICTOR FENECH, imwieled fl-1936, ex-ġurnalista u Kap ta' Skola tal-Gvern, hu wieħed mill-ilhna ewlenin li feġġew b'idjoma u repertorju ġdid f'nofs is-snin Sittin. Bħaliisa għandu lest għall-istampa gabra ta' poeżiji ta' xejra soċjo-politika bl-isem **SANGRAAL**. Ilu sentejn ifittex pubblikatur kuragġuż.

F'intervista riċenti dwar Linji Ġodda (ara Mis-Sillabu Vol. 1 N. 6) Peter Serracino Inglott sejjahlu "il-qabla kif ukoll il-parrinu tal-ktieb". Lil Victor aħna għamilnielu din l-intervista:

1. Nafu li int kont wieħed mill-ideaturi ewlenin ta' l-antologija Linji Ġodda fil-bidu tas-snin Sebghin. Għaliex thoss li kien hemm il-htieġa ta' antologija bħal din?

Fil-fatt l-idea ta' Linji Ġodda kienet tiegħi. Dak iż-żmien kont habrieki ferm fil-Moviment Qawmien Letterarju (1967-72), fil-Klabb Kotba Maltin (1971-74) u fil-hruġ ta' antologiji bi shab, sensiela li bdejtha bi Kwartett (1966) u ssuktajtha b'Antenni (1968) u Analizi (1970). Fl-istess żmien li kont fil-Moviment kont ukoll l-editor ta' Il-Polz, l-organu tiegħu, ħidma li kont infajt għaliha b'ruħu u ġismi. Ridt li fih ninkludi biss kitbiet ta' livell għoli sew kemm fl-idjoma "tradizzjonali" u sew f'dik hekk imsejja "moderna" (kelma antipatika). Bħala editor, kont naqra kollox u naghzel ftit (u għamilt hafna eghdewwa). L-ghan tiegħi kien li Il-Polz jesponi l-aħjar kitbiet kontemporanei, b'aċċenn speċjali fuq temi soċjali, u li aktar 'il quddiem ikun punt ta' referenza meta xi darba tinkiteb l-istorja tal-letteratura Maltija.

Meta mbagħad, fuq stedina ta' Pawlu Mizzi, bdejt, flimkien ma' Mario Azzopardi, niproduċi l-kotba tax-xahar tal-Klabb Kotba Maltin, u għal xi żmien konna t-tlieta flimkien nieħdu deċizzjonijiet dwar liema kotba naċċettaw għall-pubblikazzjoni, ġieni l-hsieb li l-essenza ta' Il-Polz, u għalhekk l-angst letterarju tas-Sittinijiet, jingabar b'mod aktar dejjiemi f'antologija rappreżentattiva.

Il-"kwartetti" li ħriġt kienu qajmu interess shiħ f'reċensjonijiet fit-tul fil-ġurnali kollha, u għax dejjem emmint li l-kritika serja ssaħħaħ il-letteratura (fil-fatt il-kritika hi letteratura minnha nfisha), fittixt li f'kull antologija ninkludi siltiet kritiċi fuq l-antologija ta' qabilha. Issa, għedt, wasal iż-żmien li poeżija u kritika jingħaqdu b'mod aktar intimu. Bil-Professor Peter Serracino-Inglott f'moħħi bħala l-kummentatur, tkellimt ma' Pawlu Mizzi fuq din l-idea u dan qalli biex immexxi. Halla kollox f'idejja u jien bdejt nikkuntattja l-membri li kellhom ikunu fil-bord editorjali: Dun Peter, li aċċetta minnufih; Dr. Paul Xuereb, li kien ha sehem shiħ fis-serati Beat u Letteratura u hekk kien midhla sew tal-Moviment; u Ġużè Cardona, li stedintu bħala 'bilanċ' favur l-iskola tradizzjonalista. Dak iż-żmien Ġużè u Paul kellhom polemika għaddejja f'The Sunday Times għax bħala awtur u kritiku rispettivament ma kenux qablu dwar dettalji mill-ktieb Dun Karm - Hajtu u Hidmietu (KKM ktieb tax-xahar n.15/16, 1972). Imma l-bord ħadem bla tfixkil.

Kif għedt, il-qofol tal-poeżija magħżula ttiehed minn Il-Polz u mill-antologiji li kienu ħargu fl-aħħar snin, imma l-poeti ġew mistiedna biex jibagħtu materjal ġdid. L-għażla finali kienet f'idejn il-bord; jien kont il-holqa bejniethom. Il-produzzjoni kienet kollha f'idejja. Is-soltu d-disinn tal-qoxra kien jagħmlu Mario Azzopardi, imma għal Linji Ġodda ridt stil ġdid. Għalhekk ċempilt lil Gabriel Caruana biex itini permess nuża ċ-ċeramika tiegħu li tant kienet saħħritni meta rajtha esibita (dnub li fuq il-qoxra ma tidhirx bil-kulur). Gabriel qalli li dik kienet għand Richard England, imma gābli l-permess u r-ritratt li minnu ħdimna l-blokka. (Il-ktieb inħadem fil-Lux Press bis-sistema letterpress u kont nitla' kuljum niċċekkja t-32 pagna li kien imiss jingibdu fuq il-magna.)

Dwar l-isem, hafna kummentaturi kitbu li dan kien traduzzjoni ta' *New Lines*, l-antologija magħrufa tas-snin Hamsin fl-Ingilterra. Fil-fatt jien għażiltu, u insistejt fuqu, wara reċensjoni li kont qrajt fit-*Times* ta' Londra, bl-isem "New Directions in English Poetry". Il-kelma "direzzjonijiet" sibtha twila wisq għall-isem tal-ktieb u dawwartha f'"linji" – għax, għedt, kull linja għandha direzzjoni u se' twassal xi mkien. Barra dan, *Linji Godda* kien jaqbel mal-widna u mal-preferenza tiegħi għal titli qosra li jevokaw il-ħajja kontemporanea: *Antenni* (mid-dinja tat-televiżjoni), *Analizi* (mid-dinja tal-psikanalizi), *Linji* (p.e. tal-ferrovija, li jehduna f'territorji godda; tat-telefon, li jgħaqqduna mad-dinja ta' barra; eċċetra).

Ċertament li l-akbar ugiġh ta' ras għalija f'*Linji Godda* kien Dun Peter! Bniedem li dejjem għandu x'jagħmel. U jien jehtiegli nsus warajh bla waqfien biex neħodlu paġna wara paġna ta' kummentarju kritiku u nġaddih lill-istampatur. Kien hemm drabi meta bdejt biex naqta' qalbi, nistennieh jasal fil-kamra tiegħu fl-Università sigħat shaħ. Imma kont determinat li l-proġett narah mitmum. Meta l-ktieb tlesta, Dun Peter skanta kif kien irnexxieli "nisraqlu" daqshekk materjal.

Naturalment l-antologija fiha għadd ta' nuqqasijiet. L-ewwelnett, id-deċizjoni ta' mitt poezija kienet ambizzjuża wisq (illum anki t-taqsim ta' 10×10, għad li għandu l-importanza tiegħu, jidher xi ftit sterjotipat); it-tieni, kien hemm wisq ideat fl-għażla finali; it-tielet, kif stqarr miegħi, Dun Peter ġie kostrett li jikkummenta fuq għadd ta' poeziji li għalih ftit kellhom mertu – ilment li raġa' tennieh f'intervista li għamlulu dan l-aħħar (ara *Mis-Sillabu*, Vol 1 Nru 6).

Illum, tnax-il sena wara l-ħruġ ta' *Linji Godda*, tinħass il-ħtieġa ta' antologija aktar aġġornata u magħżula b'akbar reqqa: inqas poeti (minkejja ż-żieda ta' xi ismijiet godda), tematika li thares 'il quddiem ("Direzzjoni Disgħin"?), u għażla personali tal-kummentatur waħdu. Din hi idea li diġà bdiet tiċċaqlaq u forsi ma ndumux ma naraw antologija ġdida fuq dawn il-linji.

2. Tajjeb li nġhidu illi fil-bidu tal-karriera tagħkom, intom il-poeti ta' wara l-*Indipendenza* sibtu oppożizzjoni qawwija mill-*Iskola Tradizzjonali tal-Letteratura Maltija*. Għaliex taħseb li qisukom daqstant "perikolużi"?

Naturalment il-Moviment Qawmien Letterarju kellu l-egħdewwa tiegħu, imma dan il-konfront bejn it-"tradizzjonalisti" u l-"moderni" nsibuh jirripeti ruħu minn żmien għal żmien (bħad-djalettika *The Augustans* vs *The Romantics* fil-letteratura Ingliża). L-oppożizzjoni li kellna minn dawh li baqgħu strettament marbutin mal-prosodija tradizzjonali u ma' l-iskola ta' Dun Karm ma tantx inkwetatni. Forsi għax jien trabbejt fid-dell tas-sigra tat-tradizzjoni (tul snini fil-Liċeo u fl-Università, il-Belt), waqt li fl-istess ħin hassejtni miġbud lejn xitel ġdid li 'l quddiem kellu jferrex egħruqu fija aktar fil-fond. L-ewwel poeziji tiegħi kienu fi stil tradizzjonali, bħallikieku (bla ma ntaħt) ridt nagħlaq kapitlu qabel niftaħ wieħed iġded u aktar għal qalbi.

Imma aktar milli nipprova nanalizzta lili nnifsi (u nagħmel xi froġa), aħjar inħalli lil Oliver Friggieri jitkellem fuq l-ewwel xogħlijiet tiegħi: "Fi *Kwartett* hemm tliet aspetti ewlenin tas-sehem ta' Fenech: (i) it-tkomplija tat-tradizzjoni, (ii) l-ewwel sentimenti tal-polemika letterarja, u (iii) l-ewwel passi deċiżi fil-programm ta' tiġdid. Nissuġġerixxi li dawn il-komponenti ta' l-ewwel identità tal-poeta jitqiesu kull wieħed għal rasu, waqt li fl-istess ħin nifhem li huma minsuġa stiq ma' xulxin, u li tkun ħaga artifizjali li wieħed ifittex fejn jibda u jispicċa aspett u iehor." ("*Mid-Djalettika għas-Sintesi*", *F'Altamira*, pp. 43–44).

Dan it-tiġdid tematiku u stilistiku – mhux tiegħi biss – kien jirrifletti l-klima ġdida li bdiet tinħass għielha fit-tieni nofs tas-Sittinijiet, aktarx bħala riżultat ta' l-*Indipendenza* tal-1964. Kienet bidla istintiva u naturali, u kienet tinħass fl-aħjar xogħlijiet li ħarġu mill-poeti tal-Moviment. (Ir-rinaxximent ma kienx biss fil-qasam tal-poezija.)

It-tradizzjonalisti mhux kollha għamlulna battalja jew qisuna "perikolużi". Naturalment wieħed jiftakar fil-famuż każ tat-Teatru Manoel meta' f'lejla letterarja ċċensurawlna ħames kitbiet u dawru t-teatru b'għadd ta' pulizija pajżana għax hasbu li se jinqala' l-inkwiet. Polemiċi fit-tul fil-ġurnali ma naqsux; hekk ukoll xi konfoffi puliti biex jigbdu lil dan jew



Dimostrazzjoni tas-CND favur il-paċi fi Trafalgar Square (1963)

lill-iehor mill-Moviment lejn għaqdiet aktar "rispettabbli". Min-naha l-oħra kittieba stabbiliti bħal Wallace Ph. Gulia, Ġużè Cardona, Albert Cassola, George Zammit u Karmenu Vassallo kienu qraw ix-xogħlijiet tagħna u kitbu reċensjonijiet dwarhom bla ma ħadulna d-dritt li naqdbu direzzjonijiet differenti minn tagħhom. Wara kollox Gulia kien diġà beda juri tematika ġdida, waqt li Cassola, bħala editur ta' *Il-Qawmien*, kien jagħmel minn kollox biex ihegħġigna niktbu fil-paġni tiegħu.

Biex inkun għedt kollox, fl-*Akkademja tal-Malti* kien hemm nies li mingħajr m'għamlulna battalji fil-miftuħ, ippruvaw joskurawna billi ma tawna ebda importanza u ebda spazju fl-organu uffiċċjali tagħhom, *Il-Malti*. Niftakar – għax dan kien attegġjament li ħalliel toghma morra għal bosta snin – qatt m'għamlulna reċensjoni ta' *Antenni* u *Analizi*, minkejja li ż-żewġ antologiji kienu ntbagħtu lill-editur. Kellhom spazju għal ktejjeb fuq

qaddisin u kappelli u vrus qabbiela, imma għalina ma kellhomx.

Darba hesrem baġhat għalija l-Professur Ġużè Aquilina u dan riedni nippreparalu *short list* ta' poeti godda u xi poeziji tagħhom biex jinkludihom fit-tielet edizzjoni ta' *Il-Muża Maltija*. Iltqajna darbtejn u kollox ma' kollox deher konvint mill-għażla tiegħi, imma ħafna drabi kkuntestaha fuq nuqqas ta' dixxiplina u libertajiet żejda minn għadd ta' poeti (per eżempju Bertu Marshall). Imma qal li ried ikun demokratiku u jagħti lil kulhadd iċ-ċans li jidher fil-Muża. Imbagħad, qalli, iż-żmien iġħallem.

3. Meta twaqqaf il-Moviment Qawmien Letterarju fl-1967 inti kont imsiefer l-Ingilterra, iżda nafu li kont qiegħed issegwi dak li kien qiegħed isegħi f'Malta fil-kamp letterarju. X'tista' tghidilna dwar il-klima letterarja fis-snin Sittin fl-Ingilterra meta mqabbla ma' dak li kien qiegħed jigri hawn Malta?

Jien kont Londra bejn Settembru 1966 u Ġunju 1967 għal kors imniedi mill-British Council dwar "Il-Kitba u l-Produzzjoni tal-Kotba ta' l-Iskola". Il-qagħda f'Malta kont nafha minn l-orizzont li dik il-ħabta kienet fethet żewġ paġni ta' letteratura fil-gimgha biex l-awturi Maltin ikollhom fejn iperru l-kitba u l-opinjoni tagħhom. Lil Irene, illum il-mara tiegħi, kont tlabtha tibgħatli dawn il-paġni ta' l-orizzont regolament, u hekk sirt "naf" kittieba bħal Oliver Friggieri, Mario Azzopardi, Frans Sammut, Raymond Mahoney, Achille Mizzi, Philip Sciberras u oħrajn – nies li ma kontx nafhom qabel. Aktar tard, lura f'Malta, kelli nkun magħhom fil-kumitat tal-Moviment.

Waqt li f'Malta dan in-nukleu ta' kittieba kienu bdew jiktbu f'idjoma għdida li kienet tħaddan vini differenti mill-aħħar żviluppi Ewropej, f'Londra kienet qed isseħħ rivoluzzjoni soċjali-morali li naturalment ħalliet it-timbru tagħha fuq il-letteratura. Kien iż-żmien tal-hippies, tal-flower power, tal-miniskirt, tal-psikedelja, tal-mużika tal-Beatles, tal-marċijiet tal-Ban the Bomb, ta' l-underground theatre. Awturi bħal William Burroughs (*The Naked Lunch*) u Dave u Tina Cunliffe (*The Golden Convulvulus*) kienu qed jip-


pruvaw jisfrundaw il-bibien taċ-ċensura, l-istess kif kienu qed jippruvaw jagħmlu diretturi ta' l-underground cinema fl-Amerika, fosthom Andy Warhole, li bena kult fuq il-campuses Amerikani. Din kienet rivoluzzjoni soċjali-morali li f'Malta kienet għadha 'l bogħod. Terga' u tghid, illum niddubita dik il-permissività kollha fejn wasslitna. Imma f'Londra tas-snin Sittin il-għieda sfrenata kontra kull xorta ta' tabù kienet għaddejja taħraq.

Fl-Università kellna Soċjetà tal-Poezija u fis-sena tagħna waqqafna l-ġurnali *Mallett* u *Two Point Five*. Konna niltaqqu kull hmistax nhar ta' Ġimgha filgħaxija u għadd ta' poeti magħrufa kienu jiġu mistiedna jaqraw ix-xogħlijiet tagħhom, u wara niddiskutuhom, bil-birra f'idejna.

Imbagħad kien hemm attivitajiet oħrajn f'postijiet differenti: il-Barrow Poets fil-pub *Devil's Printer*, wirjiet ta' concrete poetry, aktar qari minn poeti magħrufa f'serati organizzati f'pubs mid-direzzjoni ta' *The Tribune* u minn Howard Sargent, editur-direttur ta' *Outpost*, saħansitra *Poetry 'n Chips* fil-brejk ta' nofs in-nhar. Kienu jiehdu sehem poeti bħal Adrian Mitchell, Dannie Abse, Alan Brownjohn, Geoffrey Hill, John Heath-Stubbs, Thomas Blackburn, Edward Lucie-Smith, George MacBeth (li kien għadu kif żar Malta u ċelebraha f'poezija twila *Against the Sun*), Philip Hobsbaum, Vernon Scannell, Jeremy Robson u oħrajn. Mhux l-attivitajiet kollha kien ikollhom attendenza tajba. Niftakar lil Brian Patten jaqra għal għaxra minnies f'Better Books, quddiem Foyles. Min-naħa l-oħra s-serati *Poetry & Jazz* kienu jiġbdu mijiet ta' nies.

Kienu qegħdin isiru wkoll ħafna esperimenti interessanti. Per eżempju, is-sound poems ta' Bob Cobbing kienu xi ħaġa assoluta-mhux tas-soltu. Aktar "kompartmenti" tradizzjonali, did-darba kitba u arkitettura, bdew jintrabtu f'għaqda organika għdida u jidhru bħala concrete poetry. Hawn Malta, minkejja l-klima għdida tas-snin Sittin, dawn l-esperimenti baqqu u għadhom ma nħadmux.

Waħda mill-graffiti fuq il-ħitan redbrick ta' Carnaby Street, it-triq tal-moda żagħżuġha tal-psikedelja, kienet tghid hekk: *Great to be alive*. U jien ngħid li f'Londra fis-snin Sittin kienet tassew ħaġa sabiħa li tkun ħaj u żagħżuġ. Kelli 31 u kont inħossni fl-aqwa tiegħi. L-atmosfera elettrikanti tal-belt kont inħossha l-ħin kollu. Tifkira poetika ta' din is-sena tinsab fiż-żewġ pubblikazzjonijiet li ħarġuli f'Leicester: *London Pictures & Other Poems* (Cog Press, 1976) u *Today I Waited* (New Broom Press, 1982), barra għadd ta' broadsheets minn stamperiji privati.



Victor Fenech fil-pjazza ta' Trafalgar (isfel) fejn kiteb waħda mill-poeziji l-aktar topiċi tiegħu, waqt marċ tas-CND (Committee for Nuclear Disarmament) fil-ħarifa tal-1966, u (fuq) Trafalgar Square f'buzzett mill-artist Rigby Graham li deher fil-kteb *London Pictures & other Poems* għaxar snin wara.



IR-RABTA BEJN KARATTRI U UDJENZA FIT-TEATRU (2)

minn Ġużè Diacono

• jissokta minn paġna 230

Illum hawn min isostni li l-vjolenza u l-ħażen fil-films u t-televiżjoni qed iħassru lis-soċjetà. Jien ma' dan ma naqbilx wisq. Mill-ħafna miljuni li jaraw il-films u t-televiżjoni, huma proporzjon verament żgħir dawk li jiffurmaw il-klassi kriminali, jew aħjar, il-klassi marida psikologikament. Issa aħna lkoll għandna ġibdiet lejn xi għamliet ta' ħażen, imma aħna lkoll – barra dawk li għal xi raġuni ta' eredità, ta' trobbija, ta' ambjent soċjali, u x'na' jien, huma kondizzjonati ħażin – nirreżistu dawn il-ġibdiet, li jibqgħu ripressi fis-subkonxju tagħna. Aħna lkoll inħossu ċertu sodisfazzjon meta naraw xi għamliet ta' ħażen jew vjolenza – ngħidu aħna nħossu sodisfazzjon meta l-'Bad man' f'xi film tal-Far West jisfa mtertaq bil-bala tal-protagonist. Dan m'hux sewwa, imma dan m'hux għajr il-vjolenza ripressa ġewwa fina li tkun tisfoga permezz tal-attur. B'danakollu, m'aħniex sejr inoħroġu nxejru l-pistoli u nifthu n-nar fuq l-ewwel kriminal li naraw. Dawk li verament ikunu influwenzati mill-għamil ta' vjolenza u ħażen fil-films fuq it-televiżjoni, huma aktarx dawk li ġa huma mħassra – u hawn huwa veru li l-films u t-televiżjoni jistgħu jagħmlu ħsara soċjali fis-sens li jżidu l-ħażen fejn ġa jinsab, jagħtu ideat, iżidu u jwebblu, u forsi jfixxlu l-fejqa ta' marda soċjali.

Waqt drammi tajjeb li wieħed jaħkem lill-udjenza emozzjonalment; il-membri tal-udjenza jkunu l-hin kollu jagħmlu paraguni personali, għalkemm inkonxjament, ma' dak li jkunu jaraw u jisimgħu. Il-firda – u dan hu importanti – il-firda li l-awtur, il-producer u l-atturi jridu jeliminaw mill-esperjenza drammatika m'hix il-firda fiżika bejn l-attur u l-udjenza, iżda l-firda drammatika bejn il-karattru, jew persunagg, u l-udjenza. Mhux attur, iżda karattru, ir-relazzjoni hija bejn l-udjenza u l-karattri, mhux l-atturi.

Ma nafx jekk nisgħux ingħidu li l-udjenza waqt esperjenza drammatika tkun dejjem tant kalma li tkun kapaċi traqqaq bejn it-tajjeb u l-ħażin jew li tirraġuna għal kollox skond il-logika. Jaslu waqtiet ta' emozzjonijiet u interessi qawwija meta l-udjenza tħoss simpatija u mitlufa fir-raġunamenti tiegħu, li tħossha haġa waħda miegħu, u dik il-firda teatrali, dak il-bogħod bejn karattru u udjenza, jisfa fix-xejn.

L-awtur hawnhekk irid joqgħod attent, u mhux ftiit – jeħtieġ jagħti kas tal-udjenza tiegħu. Biex jintegraha mal-graġja jrid jipprova jirbaħ is-simpatija u l-interess



tagħha, imma ma jistax jisforza – ftiit tal-esagerazzjoni u s-simpatija tisfa sentimentalità. Bi skop serju forsi jipprova jdaħħak, imma jekk ma joqgħodx attent u jiżbalja d-doża, ftiit ikun jonqos biex il-karattri, jew xi whud minnhom, isirulu grotteski u d-drammi parzjalment, jekk mhux għal kollox isir farsesk. Eżempju ta' dak li jista' jgħri b'esagerazzjonijiet bħal dawn, insibuh fid-drammi ta' Ġorġ Pisani, *Is-Sengħa tal-Imħabba*. Minn naħa għandna l-esagerazzjoni emozzjonali meta Ġovann, Anton u l-qaddej Ċensinu jinfexxu jibku għax Ġovann telqitu martu li tisfa sentimentalità banali; mill-oħra għandna l-esagerazzjoni komika fiż-żewġ xeni superfluwi bejn il-qaddejja Ċensinu u Nina, l-aktar meta din tibki lill-gurdien mejjet, li jintroduċu l-element tal-farsa fi drammi serji ta' implikazzjonijiet soċjali.

L-awtur irid iqis l-effetti sewwa, u jeħtieġ li jżomm kontroll b'sens fin ta' proporzjon. Id-drammaturgu li jaf is-sengħa tiegħu jimxi b'passi kalkolati lejn il-climax, imma d-dehen drammatiku tiegħu jgħidlu fejn għandu jwaqqaf il-pass b'*anti-climax* emozzjonali jew ftiit tal-umorizmu spotaneu, biex tittaffa ftiit it-tensjoni u l-udjenza tittejjja għall-kriżi li tkun riesqa. Kultant, il-pass lejn il-climax jew il-kriżi jitlajjem, jekk mhux jitwaqqaf, bi ħsieb magħmul permezz ta' digressjonijiet, hekk li l-udjenza taħbat tittlef sabarha għax trid taf x'se jgħri, u tihrax it-tensjoni. Eżempju famuż ta' din it-tattika drammatika huwa l-porter's scene f'*Macbeth*, fejn wara l-qtil ta' Macbeth kollox jieqaf għal ftiit minuti u sadattant nisimgħu l-garr tal-porter, li, madankollu, bi kliemu inkonxjament jikkummenta fuq il-qilla tas-sitwazzjoni u fl-istess hin iżomm l-atmosfera ta' wahx.

Nagħti żewġ eżempji oħra, u dawn ukoll neħodhom minn drammi ta' Shakespeare. Lejn tmim *Othello* kulhadd ikun anzjuż u mħasseb għal Desdemona hekk kif il-Moor, mogħmi mill-ghira, ikun diehel f'kamritha mitluf minn sensih – imma sadattant ikollna nitqanneb bl-incident relattivament insinjifikanti li fih Roderigo jindarab bi stalett; imbagħad, l-episodju f'*Lear* fejn,

minkejja l-hrara li jkollna biex niehdu aħbar Lear u Cordelia, li sadattant ikunu maqfuli f'ħabs, ikollna noqogħdu nisimghu lil Edgar ilaqlaq l-istqarrija tiegħu. Dawn huma kollha digressjonijiet magħmulin bi ħsieb tattiku, biex l-udjenza tistrieħ mill-eċċitament u sadattant tihrax it-tensjoni hekk kif toqrob il-kriżi li nkunu nistennaw.

Irrid nagħmel enfasi fuq l-importanza tas-sehem li għandha tagħti l-udjenza biex isehh it-twaħħid tagħha mal-karattri. L-awtur ġa għamel sehmu billi holoq l-illużjoni tar-realtà bi rġiel u nisa f'sitwazzjoni li għandha minn awl id-dinja; il-*producer* u l-atturi tiegħu jidhru fl-atmosfera u jirrappreżentaw il-parti ta' dawn l-irġiel u dawn in-nisa, imma issa jonqos li dawn il-karattri jiehdu ħajja drammatika, u biex dan isehh jeħtieġ li jkun hemm l-interess emozzjonali ta' dawk li jkunu jaraw il-konflitt bejn ir-rieda, ix-xewqa, ir-regħba, il-ħsieb inkompatibbli ta' wieħed ma' l-ieħor, jiġifieri l-interess tal-udjenza.

L-udjenza li tingabar biex tara drammi, m'hix l-udjenza ta' ballett. Il-ballett ipaxxi l-gosti estetici, id-dramm iqqanqal il-qalb. Kemm għall-ballett u kemm għad-dramm, l-udjenza trid tikkontribwixxi l-apprezzament intellettuali, imma waqt li fil-ballett tammira, fid-dramm iġġarrab – flimkien mal-karattri, iġġarrab l-esperjenza drammatika.

Il-kontribut tal-udjenza għandu jkun dak li taċċetta l-illużjoni tar-realtà, tissospendi għall-mument il-ġudizzju li s-siġra m'hix masġar, biex intenni l-eżempju famuż ta' Coleridge. Fl-esperjenza drammatika, aħna lkoll – awtur, atturi u udjenza – intennu l-"make believe" ta' tfulitna. Meta konna tfal, konna nilagħbu tal-papà u l-mamà, issa nilagħbu wkoll il-logħba tal-familja, iżda issa ma neqfux fl-apparenzi sempliċi u superficjali – naslu sa l-egħruq u jidhru fil-logħba tagħna l-problemi, ir-responsabbiltajiet u l-ghawg tal-ħajja. U f'din il-logħba nidhru bl-istess serjetà u hrara li bihom konna nintilfu fil-logħob ta' tfulitna.

Fi kliem ieħor, jeħtieġ li l-udjenza tidhol b'ruħha u ġisimha f'dak li jkun qed jiġri fuq il-palk, u taċċettah bil-kondizzjonijiet kollha ta' żmien u ċirkostanzi li fihom tigri l-azzjoni. Nghidu aħna, jekk f'azzjoni drammatika mqieghda fis-seklu sbatax, ikollna messagġ ta' ħajja jew mewt li jrid jitwassal minn bastiment tal-qluġ u mbaġhad raġel fuq żiemel, ma nistgħux nghidu li ma hemmx għalfejn nemozzjonaw irwiehna għax illum hemm it-telegrafu, anzi l-wajerless. Irridu nqieghdu rwiehna fil-qagħda u fil-kondizzjonijiet li fihom jinsabu l-protagonisti tad-dramm.

Meta sar fuq l-MTV id-dramm tiegħi *L-Ewwel Jien!* il-kritiku ta' *Il-Mument* qal li l-emozzjoni fit-telepettaturi naqset xi ftit għax illum m'għadhiex tingħata l-forka li minnha kien qieghed jibza' wieħed miż-żewġ persunaġġi ewlenin tad-dramm. Ma nistax nifhem kif kritiku jista' jmur imqarraq daqshekk f'apprezzament drammatiku. Id-dramm tiegħi ktibtu fi żmien meta s-soċjetà kienet tagħti l-forka bħala kastig lil min joqtol. Imqar li ktibtu gimgha ilu, jekk jiena nqieghed l-azzjoni f'epoka li fiha kienet tingħata l-forka, dik hija ċirkostanza li trid tkun meqjusa mill-atturi u mill-udjenza, li bejniethom ikunu qegħdin jirriproduċu azzjoni drammatika f'ċirkostanzi u kondizzjonijiet ta' żmien ilu.

Jekk naraw drammi dwar l-inkwiżizzjoni, ma nistgħux nghidu li l-emozzjoni fl-udjenza llum tonqos għax nafu li l-inkwiżizzjoni ilha li spicċat. L-esperjenza drammatika trid mingħand l-udjenza l-kontribut tal-immaginazzjoni u s-sospensjoni momentanea tal-ġudizzju fis-sens li taċċetta l-illużjoni tar-realtà. Li kellna nirraġunaw kif irraġuna l-kritiku li semmejt kien ikollna narmu l-biċċa l-kbira tad-drammi, u anki r-rumanzi klassici. Biex insemi żewġ eżempji biss, konna nqieghdu fuq l-ixkaffa żewġ drammi ta' importanza letterarja u storika bħalma huma *Erwieh* ta' Ibsen u *Il-Hajja ta' Galileo* ta' Bertolt Brecht. F'*Erwieh* għandna lil Regina u binha Oswald mwerwrin, għax Oswald, vittma tal-mard venereu li wiret mingħand missieru, sejjer jitlef dehn; f'*Il-Hajja ta' Galileo* għandna lil Galileo li jkollu jichad quddiem l-Inkwizizzjoni dak li b'għerfu jkun ipprova dwar il-moviment tad-dinja – it-teorija ta' Copernicus – u mbaġhad ighix priġunier f'daru ta' l-Inkwizizzjoni sakemm miet disa' snin wara. Illum nafu li l-mard venereu jitfejjaq, u li persekuzzjoni bħal dik li ġarrab Galileo minħabba l-injoranza u l-preġudizzju m'hix possibbli. Imma b'dan kollu m'aħniex sejr intilfu l-gost u s-sodisfazzjon li nħossu meta naraw dawn iż-żewġ drammi kbar. La tonqos l-emozzjoni, la jittaffa l-interess, u lanqas ma tittiefes il-validità ta' dak li jingħad u dak li jiġri. Dak li nagħmlu huwa li, qisu bla ma nintebhu, naċċettaw iċ-ċirkostanzi li fihom tigri l-azzjoni bħala reali, veri u validi – jiġifieri nintegraw ruħna fihom kif nintegraw ruħna fl-azzjoni. Dan jiġri meta naraw azzjoni mibnija fuq l-elementi ta' ħrafa, bħalma hija, nghidu aħna *Il-Bajda Silġ u s-Seba' Nani*, aħseb u ara meta naraw, jew nisimghu, grajja miktuba u maħduma biex tipproduċi episodju mill-ħajja reali.

Kollox jiddependi mill-holqien u l-aċċettazzjoni ta' l-illużjoni perfetta tar-realtà. Madankollu, illum, anzi sa minn bosta snin 'il hawn, it-teatru, f'idejn kittieba bħal Brecht minn naħa u Ionesco u Beckett mill-oħra, esperimentaw bl-"anti-play", bħalma fil-poezija u fir-rumanz għandna l-"anti-poetry" u l-"anti-novel".



• jissokta f'ħarga oħra



Mussolini u mexxeja militari faxxisti jimmarċjaw f'Ruma

SUNETT TA' DUN KARM MIBDI LIL MUSSOLINI

Anallżi ta' Marlo Azzopardi

F L-1935, L-INTELLETTWALI GIUSEPPE BOTTAI, sostenitur u kritiku tal-Faxxiżmu fl-istess waqt, kiteb illi fl-interventi ta' l-avventura Faxxista fl-Afrika kien hemm il-ħsieb tas-sovverżjoni ta' l-ordni internazzjonali.¹ Mussolini l-politiku ħoloq għalih innifsu stat ta' kunflitt dwar liema tip ta' *revisionismo* kien ser iħabbar bħala l-aħħar strateġija tiegħu. Mill-1936 'il quddiem beda jidher ċar illi l-mexxej Taljan kien qabad it-triq irrevokabbli tal-gwerra.

Il-mixja tal-Ġermanja mill-invażjoni tal-Polonja (1939) 'il quddiem giegħlet lil Mussolini jikkunsidra l-gwerra bħala alleat ta' Hitler, imqar jekk kien jaf illi l-Italja ma kinitx ekonomikament u militarment lesta biex tidhol f'kunflitt militari qabel l-1943-44. Malli deher li Hitler kien xejjen ir-reżistenza ta' l-armata Franciża, Mussolini ddikjara l-gwerra mill-gallerija tal-Palazzo Venezia, fl-10 ta' Ġunju, 1940. Bejn l-ansjetà impulsiva li jissieheb man-Nażisti u l-impossibbiltà materjali li jingagħga ruhu fil-kunflitt, Mussolini ntrebā mill-ewwel għażla. B'konsegwenza kellu jqiegħed lill-poplu Taljan għall-umiljazzjoni li jaċċetta li l-esperti polizjeski u militari Tedeski jidhlu Ruma biex jissorveljaw l-istrateġija Taljana.²

Malta, bis-simpatizzaturi Faxxisti f'qagħda imbarazzanti, sofriet l-ewwel attakk mill-ajruplani Taljani l-għada stess tad-dikjarazzjoni ta' gwerra mid-Duċe, li ried sehem ta' malajr mill-artijiet Franciżi ppenetrati min-Nażisti. Wara l-ewwel attakki fuq l-inħawi ta' Sant'Iermu, Tal-Pietà u tas-Sliema, Dun Karm fittex il-kenn ma' qrabatu f'Haż-Żebbuġ.³ Fid-19 ta' Awissu kiteb lil Ġużè Aquilina u għarrfu, fost ħwejjeġ oħra, li beda jikteb "sunett bil-*lingua nostra* lil Mussolini" iżda li ma setax jagħliqu. L-ewwel u l-uniċi żewġ versi tal-kompożizzjoni huma dawn:

*E pare che sta volta Mussolini
Abbia fatto i conti senza l'oste...*⁴

Jidher mill-ittra ta' Psaila li Aquilina nnifsu kien għadu kemm ikkompona sunett lill-Ingilterra,⁵ eżerċizzju li jista' jinftehem aħjar meta wiehed jikkunsidra li Aquilina kien diġà beda jqis illi ż-żewġ kolonni tal-ħajja fil-pajjiż kellhom ikunu "r-rabta reliġjuża ta' Malta mal-Knisja Kattolika, wir-rabta tagħna ma' l-Imperu Ingliż",⁶ fehmiel li kienu qegħdin jixxandru mqar f'rivisti letterarji bil-Malti li magħhom Aquilina kien marbut mill-qrib.⁷

Il-kjarifika dwar id-destinatarju li rċieva l-ittra ta' Psaila hija meħtieġa minħabba t-tifsira ambivalenti li tista'

tissuggerixxi l-kwalifika *lingua nostra*⁸ li ntuzat biex tinforma li s-sunett inbeda bit-Taljan, ilsien li l-poeta dejjem żamm b'riverenza, imqar jekk wara l-konverżjoni lingwistika tiegħu ġieli fehem li qabel l-1912 (id-data meta beda jikteb bil-Malti) sata' kien qed jittradixxi l-kuxjenza nattiva tiegħu.⁹ Il-frazi *lingua nostra* tista' tingħata interpretazzjoni ironika fil-kumpless taċ-ċirkostanzi mhawdin li kkaratterizzaw il-kwistjoni twila tal-lingwa u r-rebħa relattiva, sa dak il-waqt, li l-Malti kien għamel fuq it-Taljan, kwistjoni li baqgħet kumbatuta għallinqas sas-sena 1949, meta *Lehen il-Malti*,¹⁰ permezz ta' editorjal miktub minn Aquilina nnifsu, fakkar fl-ispettru ta' l-Italjanità bħala l-prerogattiva ta' f'it nies li rnexxielhom joħolqu f'Malta "letteratura Taljana".

It-tieni konsiderazzjoni tinteressa t-ton tas-sunett mibdi minn Psaila, saċerdot ta' dispożizzjoni sobrija u malinkonika¹¹ li kien imbiegħed mit-ton tal-polemika, imqar umoristika. It-tentattivi ta' Psaila b'poeżija "sarkastika" huma rari, aktarx dgħajfin¹² u ma jixirqux lid-dekor tal-fehmiet neoklassiċi tiegħu. Ġeneralment Dun Karm ħaddem is-sunett għal argumenti serji u dejjem ta' valur lil din il-forma saħansitra mill-aspetti storiko-letterarji tagħha bir-regqa ta' studjuż "tas-sunettisti kbar kollha ta' sitt sekli, minn Cavalcanti sa Carducci".¹³ Huwa lemaħ f'din il-forma "ġeneru poetiku tqil ħafna li ħoloq problemi saħansitra lill-poeti l-aktar ta' ħila f'kull nazzjon, u dawn irnexxielhom biss bis-sagrifiċċju joħolqu wħud li għandhom l-ogħla siwi".¹⁴

L-intenzjonijiet ta' Psaila dwar il-kompożizzjoni mibdija lill-Mexxej Taljan ikomplu jhawdu jekk wiehed jikkunsidra li l-poeta emmen u għallem li s-sunett għandu jinkorpora "ħsieb qawwi, għoli u sabiħ li jnissel fil-qarrej marka li ddum, u tniibet ġewwa fih sentimenti ta' ferħ jew ta' niket li qatt ma għarrab qabel", u dan għax din il-forma dekoruża tixbah "libsa meħjuta għal persuna ta' qagħda sabiħa u delikata".¹⁵

Mussolini jidhol f'dan il-kwadru u minnufih jithabbru ekwivoċi aktar fitti dwar il-modi diversi li Dun Karm sata' jivvaluta bihom lill-persunaġġ tas-sunett. Wiehed irid jiftakar li Mussolini kien sab xorti mhux biss ma' politikanti ewlenin ta' żmien bħal Churchill, Gandhi, Hitler, Emil Ludvig, Ramsay MacDonald u F. Von Papen, iżda wkoll ma' l-istess Knisja Kattolika,¹⁶ li kienet ir-*raison d'être* tal-poetika komplessiva ta' Dun Karm.

F'dan id-dawl, it-tri-angolazzjoni *Mussolini-Vatikan-Ingilterra* f'moħħ il-poeta setgħet kienet leċita u mingħajr kontradizzjoni. Dan it-trijanglu, wara kollox, kien preżenti kontinwament f'Malta u kien imċaqlaq u rrangat minn żmien għal ieħor. Mexxej bħal Strickland, ngħidu aħna, kien Kattoliku prattikanti u fl-istess waqt magħdud bħala *persona non grata* mill-Vatikan fi żminijiet meta Palazzo Ghigi kien qed jaħdem bi strateġiji alternati jew simultanei daqqa favur il-Vatikan u daqqa favur il-Kuruna Ingliża. Saħansitra, biex jintemmu t-tilwimiet li kien qanqal il-kleru politiċizzat f'Malta bejn il-Vatikan u l-Ingilterra, Strickland, fil-pożizzjoni tiegħu ta' mexxej tal-Ministeru Malti, apoloġizza lill-Vatikan f'diskors li għamel fil-*House of Lords* f'Marzu tal-1931.¹⁷

Dawn il-kontrapożizzjonijiet u dawn il-kombinazzjonijiet Dun Karm sata' jagħraf li kienu l-*modus vivendi* ta' poplu li d-destin tiegħu deher li kellu jkun wiehed ta' kompromessi.¹⁸ Kienu tattiċi li pubblikament ipprova jagħti l-impressjoni li ma kinux joqgħod iżda fil-fatt, (kif intwera aktar 'il quddiem) l-intriċċi politiċi fil-gżira fformawlu fehmiel bi-partiġġjani, b'devotazzjoni lejn il-Vatikan (b'dak kollu li jirrappreżenta jew jaċċetta), u lejn il-Kuruna Ingliża. Dan kollu wiehed irid iżommu quddiem għajnejh biex tkun żviluppata teorija dwar kif, privatament, Psaila beda jaħdem fuq sunett lil Mussolini, xogħol li ma jidherx li ntemm u li, wara kollox, ma jidherx li kien maħsub għall-konsum popolari.

IL-QIMA TA' DUN KARM LEJN IS-SUNETT

Ta' min jiftakar li Dun Karm kien jaf li s-sunett huwa l-qafas *superbissimo* ta' Dante. Drabi oħra Psaila deher "jislet il-kliem ta' Giosuè Carducci li sejjaħ lis-sunett *breve e amplissima carne* u għalhekk is-sunett, għad li jaqdi tajjeb lil kull xorta ta' argument, qatt ma kien u aktarx ma jkun qatt l-għanja tal-poplu".¹⁹ Minn hawn jidher li mqar jekk l-intenzjoni ta' Psaila kienet ironika fil-konfronti tal-mexxej Taljan, qatt ma sata' kien hemm il-ħsieb ta' affermazzjoni "popolarizzata" dwar il-fehmiel tiegħu konnessi ma' Mussolini. Din l-attitudni, imseddqa wkoll mill-fatt li s-sunett ma nbidedx bil-vernakulari iżda b'lingwa privileġġata tradizzjonalment, tkompli tixhet dwal fuq l-inibizzjoni soċjali li fil-poeta u fis-saċerdot tidher li kienet qed taħdem kontinwament. Fuq il-livell nazzjonali, letteratura li tattakka lill-mexxej Taljan f'dawk iċ-ċirkostanzi kienet tkun taqbel mas-sentimenti tal-poplu, kif deher mill-folla li ngabret tipprotesta quddiem l-istamperija tal-Malta fi Strada Zekka, u saħansitra farrket l-irhama kommemorattiva lil Fortunato Mizzi.

Huwa għalhekk illi fil-versi lil Mussolini, l-interkoluzzjoni Croċjana dwar il-valur intrinsiku ta' l-estetika fiha nfisha tista' ma tirkacċax biżżejjed, u minflok aktarx li tixraq aktar kritika politiko-letterarja²⁰ li tinteressa ruħha mill-kontenut ideoloġiku-storiku. Minn dan l-aspett, l-intenzjonijiet u mqar l-ommissjonijiet kontenutistiċi ta' Dun Karm jistgħu ma jibqgħux jidher fis-superficiju (f'dan il-każ, "ironiku") tagħhom, iżda jidhru fi sfera ta' plawsibiltà miftuħa biex tħaddan fehma soċjo-politika u kulturali espansiva.

M'hemm dubju illi Dun Karm huwa mbiegħed għal kollox mill-ewwel Mussolini mnebbah soċjalment minn Pareto, Sorel u l-*Übermensch* romantiku ta' Nietzsche.²¹ Bħala persuna għal timidu u bħala qassis, Psaila lanqas ma sata' jilqa' l-affermazzjoni vjolenti ta' l-iskwadristi Faxxisti u ċ-ċirkostanzi li wasslu għall-massakru ta' Matteotti u oħrajn.²² Iżda bħala saċerdot Kattoliku li għalih "il-kelma tradizzjonali tal-Papa kienet kollox"²³ Dun Karm sata' emmen fil-"konverżjoni" ta' Mussolini. Fi żmien Psaila kien jeżisti kurrent qawwi li laqa' t-twelmin Faxxista bħala att providenzjali, l-aktar wara ċ-ċaqliqa drammatika ta' Mussolini favur it-tradizzjoni Rumana "rappreżentata mill-Kattoliċiżmu".²⁴ Min-naħa l-oħra, dejjem f'kuntest saċerdotali, Psaila sata' jsegwi l-polemika li tqanqlat f'Ruma fl-1931 dwar l-*Azione Cattolica* u l-oħra fl-1938 dwar iż-Żwigijiet Imħallta fl-Italja. Id-dibattitu ħoloq tensjonijiet imġedda u serji bejn il-Vatikan u d-Duċe. Dan jista' juri li bejn il-konverżjoni Kattolika ta' konvenjenza li ddikjara Mussolini u l-vjolazzjoni tal-Konkordat minħabba l-politika razzista tal-mexxej Taljan fl-1938,²⁵ Psaila, dejjem sottomess għall-eżempju tal-Vatikan, sata' ma kellux krizijiet ta' kuxjenza dwar xi għamla ta' għibda moħbija lejn il-kap politiku Taljan. Ladarba saċerdot, Psaila kien iħossu "saċerdot tat-tradizzjoni reliġjuża rappreżentata mill-Papa".²⁶

Fid-dibattitu dwar il-versi lil Mussolini trid tingħata attenzjoni lill-għażla formali. Kritiku bħal Richards hu tal-fehma li l-forma metrika għandha ssostni t-ton tal-kompożizzjoni, filwaqt li ma tistax tinqata' mis-sens u l-emozzjoni. Il-moviment fiż-żewġ versi li laħaq ikkompona Dun Karm huwa mmexxi minnufih minn litteraliżmu argumentattiv li jifred il-politika ġenerali ta' Mussolini minn mument partikolari: *E pare che sta volta...* It-temp konvenzjonali tal-kompożizzjoni, aċċentwat mill-qawl popolari Taljan fit-tieni vers, hu nieqes min-nebh u mid-dekor tar-registru meħtieġ f'sunett. Ir-relazzjoni inevitabbli bejn il-materja u l-forma, li Psaila tant saħaq dwar il-purità klassika tagħhom, hawnhekk tiddgħajef. Iż-żewġ versi jidher li tnisslu konxjament minn repertorju mkejjel li xi hadd bħal Richards iqis li jiġbed lill-qarrej biex jaġixxi bi *stock response* konvenzjonali: *with stock response... the dominating interest is excessively ordinary*.²⁷ Fi kliem ieħor, il-konkordanza bejn il-materja u l-forma fl-eżerċizzju sunettistiku ta' Dun Karm hawnhekk tidher nieqsa minħabba mottivi li jidher li essenzjalment jistgħu jkun riżultat ta' preokkupazzjoni mnissla mill-aħbar ġurnalistika.

Benito Mussolini mal-poeta Gabriele d'Annunzio



Hemm imbagħad konsiderazzjoni oħra li tista' tkompli tinteressa t-teknika mħaddma fiż-żewġ versi. Minkejja l-kollokjalizmu verbali, it-tifsila tal-versi tirnexxi f'mixja ritmika regolari bis-saħħa ta' l-ende-kasillabu klassiku li jwaqqa' l-aċċenti fuq is-sitt u l-ghaxar sillaba (fit-tieni vers, Psaila juża d-djaresi biex jaċċerta li jsegwi l-esiġenzi ta' l-aċċenti). L-andament huwa komuni f'Monti, il-poeta ottoċentesk li halla marki ċari biżżejjed fuq Psaila u oħrajn li addattaw dan ir-ritmu.

Hemm diwi iehor minn poeti romantiċi²⁸ li jidher flu-żu tal-konnettiv *E...* li jiftaħ is-sunett u li jissuggerixxi minnufih li Psaila kien ilu interessat fil-politika ta' Mussolini. Jidher li hemm eżitazzjoni jew nuqqas ta' konvinzjoni ċerta dwar riflessjonijiet preċedenti li ma tliissnux. Jekk hemm implikazzjoni kritika fiż-żewġ versi, hija waħda riflessiva u magħżula. Il-konċezzjoni hija waħda mekkanika, mgħobbija b'taħdit ta' kuljum u nieqsa mill-moviment poetiku pur. Din l-ghamla ta' espressjoni tista' turi li l-preokkupazzjoni ewlenija hi waħda *politika*, imqar jekk riservata u mliġġma għal raġunijiet ta' awtoċensura.

DUN KARM U L-AĦBAR INTERNAZZJONALI

Jekk tista' taċċetta l-premessa li Dun Karm sata' kellu xi fażi ta' ġibda moħbija lejn Mussolini, l-avverb ta' żmien *sta volta* fl-ewwel vers mhux biss jirreferi għal interess fil-medda storika (passat-preżent-futur) ta' l-attività ta' Mussolini, iżda jorbot mas-sens li *din id-darba partikolari*, bħala kalkulator politiku, il-mexxej Taljan ċajpar il-vizjoni strategika tiegħu. Jiġifieri jistgħu jeżistu fiż-żewġ versi ammissjonijiet impliċiti dwar il-livell tas-suċċess politiku fil-mexxej Taljan. Psaila sata' wasal għal dawn il-konklużjonijiet għax kien f'qagħda privileġġata bħala akkademiku u biblijotekarju li jsegwi l-aħbar internazzjonali. Fil-kumpless tal-mixja politika ta' Mussolini, lil Dun Karm setgħu interessawh dawn il-konsiderazzjonijiet:

(i) Sal-bidu tas-snin Tletin Mussolini kien xejjen l-aħħar rezistenza li offrew il-Libjani u ra sseħħ il-holma ta' daww kollha li riedu l-espansjoni kolonjali Taljana sabiex il-poplu proletarju sata' jistabbilixxi ruhu fl-Afrika u hekk titwaqqaf "l-emorreġija ta' l-emigrazzjoni mill-peniżola".²⁹

(ii) F'Ottubru ta' l-1935 Mussolini invada l-Abbisinja bil-bombi, bl-artillerija u bil-gass tal-velenu; l-armata tribali tal-post ċediet fi ftit xhur u d-Duċe ħabbar lill-poplu Taljan li heles lill-Abbisinja mill-jasar u qiegħed il-pedamenti biex jinbena l-imperu Ruman il-ġdid.

(iii) Bejn l-1936 u 1939 Mussolini nqas ma' Hitler biex jibgħat l-ghajnuna lil Franco, sur lehor tal-kawża Kattolika anti-Komunista, biex setgħet tixxejjen ir-reżistenza anti-Falangista fi Spanja.

(iv) F'April tal-1939, imwebbel mill-eżempju ta' Hitler, li okkupa ċ-Cekoslovakkja, id-Duċe ordna l-ħtif ta' l-Albanija, art mingħajr difiża, filwaqt li xahar wara ffirmat l-*Patt ta' l-Azzar* bejn l-Italja u l-Germanja.

Imqiegħed fuq dan l-isfond, id-dhul ta' Mussolini fil-gwerra bħala alleat ta' Hitler jista' juri lill-mexxej Taljan f'riljev drammatiku u robust li Dun Karm sata' lemaħ fih l-eroj imwaqqa', ikkonfrontat mill-ostilità negattiva li taġixxi fih u li tressqu lejn stat ta' telfien. F'dan is-sens *i conti senza l'oste*³⁰ (mifrudin mill-konnotazzjoni

idjomatika komuni tagħhom) jistgħu jsiru l-mottiv emblematicu ta' l-eroj fallut, il-protagonista li jsir vittima ta' dghajfien intern li jaqleb l-ewkilibriju morali tal-vizjonarju li qabeż il-limiti. It-telfien ipotetiku ta' Mussolini fil-ftuh ta' l-ewwel vers ma jibqax biss fatt liriku pesonalizzat, iżda joqrob lejn destin morali li jikkundannah għat-tirannija li jġarrab fih innifsu.

Orġinarjament, fl-1919, il-Faxxiżmu ma kienx moviment ta' ideat u ma kellux pretensjoni intellettuali. Iżda mbagħad l-Istat akkwista s-servizzi ta' wħud mill-aħjar ħassieba bħal Bottai, Gentile, Maggiore, Volpicelli, Arrigo Solmi, De Stefano, fost l-oħrajn. Permezz tagħhom, u wkoll minhabba li thallew jiccir-kolaw rivisti anti-Faxxisti bħal *La Cultura* (De Lollis) u *Critica* (Croce) ir-reġim holoq forma ta' kompatibbiltà bejn morali, intelligenza, puritanizmu, ordni u sistema statali. Ix-xebh huwa kurjuż u minn xi daqqiet fitt biż-żejjed.

Il-moralità, ir-religjożità u l-ekwilibriju huma distintivi klassiċi li jinsabu kemm fil-programm etiku-politiku ta' Mussolini kif ukoll (iżda mhux f'sens ta' rabta) fix-xogħol komplessiv ta' Dun Karm. Tqabbil bejn l-insistenza didattika fuq l-"ispiritwalità tal-wieħed u ta' l-iehor għandu jikxef strati ta' interess ġdid fl-essenzjalità konċettiva mhux biss ta' l-ordni morali purifikat, iżda wkoll fil-vizjoni koreografika ta' nazzjonalizmu li ntrabtu miegħu, b'modi differenti, iż-żewġ persunaggi (imqar f'dak li għandu x'jaqsam ma' l-għarfien tal-poter ekkleżjastiku).

L-impenn istruttiv fi Psaila huwa mibni fuq programm ta' tagħlim morali u ċivili li jibda mill-formazzjoni tal-karattru biex titwettagħ "is-sura taż-żagħżuġh irżin u qalbieni",³¹ filwaqt li l-pajjiż għandu jgħalliem liż-żgħar l-obbligi nodfa tar-religjon imbnabbhin mill-grajjiet il-kbar ta' l-eroj.³² L-immoralità hija l-aqwa essenza li jgawdi min jiċċelebra l-qlubija tal-ġrajja nazzjonali kontra l-bruda u l-indifferenza religjuża u morali.³³

L-istess insistenza fuq ir-religjożità u l-moralità tal-pajjiż jidhru fil-politika dottrinali ta' Mussolini,³⁴ li taqbeż il-ħtiġijiet intellettuali ta' l-individwu biex thaddan l-interessi nazzjonali b'sens ta' "liġi morali, tradizzjoni morali u missjoni..." mibnija fuq "id-dmir". "L-eżistenza spiritwali" ta' l-individwu għandha tikkonsisti fis-"sagrificċju" u fir-"rinunzja tiegħu nnifsu permezz tal-mewt innifisha..." u għaldaqstant jeħtieġ li jkun hemm kultura mibnija fuq mudelli kbar, biex iċ-ċittadini ma jkollhom l-ebda azzjoni "li taħrab mill-gudizzju morali" u l-iskop "moral" tal-ħajja. Fil-fehma ta' Mussolini, il-ħajja għandha tkun meqjusa skond il-preċetti ta' "qawwiet morali, suġġetti għar-responsabbiltajiet religjużi", f'relazzjoni ma' "Ordni Ogħla"; il-ħajja m'għandhiex tkun fiergħa iżda "serja, awsterja, religjuża", topponi l-liberalizmu u l-individwalizmu. Il-Faxxiżmu ried "jeduka" u "jkun il-promotur ta' ħajja spiritwalizzata", bl-iskop li jkunu fformati "il-karattru" u l-fidi, permezz tad-"dixxiplina" u "l-awtorità".

Mill-aspett ta' ideoloġija letterarja, il-Faxxiżmu laqa' l-ideali determinanti dwar l-ambjent rurali u l-paesaneità, marbutin b'sentimenti qawwija mat-tradizzjoni, kuntrarju għall-influssi barranin u ċ-ċiviltà modernista.³⁵ It-tradizzjoni tad-drawwiet kampanjoli, il-mitizzazzjoni

tal-virtujiet nazzjonalistiċi bis-saħħa tal-morali u l-istil puritan, huma kondizzjonamenti ferventi fi Psaila wkoll.³⁶

Fil-fehma ta' Mussolini l-għaqda korporattiva kienet waħda mill-massimi fundamentali li telimina l-klassijiet kollha u tohloq "għisem wiehed ta' haddiema".³⁷ Il-haddiema kellhom jingħaqdu fis-saħħa u fl-ispirtu taht il-harsien ta' min jaħkem.³⁸ Permezz tal-holqien ta' vizjoni grandjuża nazzjonalistika, il-mases, permezz ta' l-ispettakolarità kienu mheggin biex jipparteċipaw f'manifestazzjonijiet li jergghu jqajmu "l-ideali tas-sbuhija u tal-perfezzjoni" b'wiri shih ta' qima "lejn il-poeti kbar qodma ta' l-antikità".³⁹

Id-duttrina artistika Faxxista kienet tinsisti dwar il-hsieb tal-konsagrazzjoni ta' l-arti, li kellha tkun waħda sempliċi u popolarizzata, "bi kliem magħżul biex jintlaqa' mis-sentimenti tal-massa". Kellha taqdi "sens ċivili" u titbiegħed "mill-intellettwaliżmu sterili".⁴⁰ In-naturaliżmu u l-veriżmu kellhom jitwarbu għax jitlejfu definittivament "kull kuntatt mar-ruħ".⁴¹ Huma kotrana fi Psaila elaborazzjonijiet ta' din ix-xehta, li ċaħdu kemm-il darba l-mondaneità u l-"bizzarrija" tal-impenn artistiku modern biex iħaddnu fehma unitarja ta' patrija idealizzata b'lehma religio-ċivika.

Hemm ukoll qbil dwar ir-rabta Kattolika. F'Dun Karm il-Kattoliċiżmu hu dottrinali u assolutista u fil-mexxej Taljan sfruttista. Izda fiż-żewġ persunaġġi r-religjon hi kkonsidrata bħala *instrumentum regni*, konċepita f'sens konkordarju mxettel diġà minn Benedittu XV u konsolidat b'mod enfatiku minn Piju XI. Filwaqt li Mussolini rrealizza t-tradizzjoni mastizza tal-Knisja Rumana, Psaila rrinforza t-tradizzjoni Kattolika tiegħu billi fdaha taht il-protezzjoni tal-Brittanja, mhux biss bħala fidi, izda wkoll bħala parti mis-saltna.⁴³ Fiż-żewġ persunaġġi eżista wkoll il-hsieb taċ-ċiklu reċiproku Stat-Knisja-Stat, bir-religjon ipproklamata bħala formola li tiggrwida lill-fidili biex jaċċettaw stat ta' fatt b'rispett u b'ubbidjenza.⁴⁴

L-istorja wriet illi Mussolini ried jissellef it-tradizzjoni anti-liberali tal-Knisja Kattolika biex ikompli miexi lejn l-iskopijiet tiegħu, l-istess kif il-Gvern Kolonjali f'Malta ħadem mal-Knisja biex jinnewtralizzazzjoni tal-mases. L-influenza qawwija ta' taqsimiet mill-kleru Malti fuq il-mases "umli" kienet ikkonfermata minn emmissarji tal-Vatikan stess.⁴⁵ Fl-aqwa żminijiet tar-relazzjonijiet kordjali bejn is-Santa Sede u Mussolini, il-Knisja f'Malta kienet qed tibza' li ser "tkun imnezzgħa mill-proprietà tagħha".⁴⁶ Fl-1929, meta Mussolini kien qed ikun magħfus biex jindahal fil-kwistjoni ta' Malta, Mons. Pasquale Robinson, mibgħut tal-Vatikan, filwaqt li attakka lil G. Strickland bħala politikant "tal-vendetta",⁴⁷ kellu jistqarr illi *la maggior parte del popolo deve lavorare duramente per guadagnarsi appena il pane ed ove esiste tanta tanta povertà*.⁴⁸ F'diskors lill-pellegrini minn Malta fit-22 ta' Lulju, 1929, il-Papa spjega illi l-Maltin kellhom jibqgħu "ma' l-Isqfijiet u mal-Papa", għażla li tfisser li huma wkoll ma' (San) Pietru u mal-Knisja, biex hekk setgħu jikkumbattu *il potere delle forze avverse*.⁴⁹ Il-Papa aċċerta wkoll lil dawk preżenti illi *i Maltesi, quando si tratta di fedeltà alla Santa Sede e alla Chiesa di Roma, sono invulnerabili*.⁵⁰

F'gazzetti bħal Malta bdew jidhru rapporti spissi dwar



Matteotti:
assassinat



Il-Papa Pacelli:
ammiratur ta' Mussolini

is solidarjetà tal-Knisja Maltija mat-tmexxija ta' Mussolini. Kien irrappurtat, fost oħrajn, illi waqt żjara ta' pellegrini minn Malta f'Ruma Monsinjur Gonzi "stieden lill-Maltin li kienu marru l-Vatikan biex ighollu idejhom (bħat-tislima Rumana) biex jaħilfu fuq il-qabar ta' S. Pietru".⁵¹ L-istess ġurnal Mizzjan kien qiegħed iqis illi "mid-dlamijiet ħareġ id-dawl tal-Faxxiżmu li hu destinat sabiex idawwal kollha kemm hi d-dinja".⁵² Fl-Italja nfisha l-Isqof Caruana kien intlaqa' mill-Papa u ssejjaħ "prelat illustri li qiegħed jikkumbatti battalja nobbli b'difiża għar-Religjon u l-Italjanità ta' Malta".⁵³

Ftit wara l-Konkordat, l-istampa anti-Mizzjana bdiet takkuża lil Nerik Mizzi li ried jidher bħala Kap ta' Partit Taljan f'Malta u li, fi kliem Mons. E. Dandria, kien "estremist l-izjed perikoluż għall-interessi ta' Malta".⁵⁴ Ir-regim ta' Mussolini beda jkun attakkat sistematikament talli żarma l-oppożizzjoni u eżilja l-prigunieri politiċi wara sentenzi mingħajr ġuri, u li ekonomikament kien wassal lill-Italja sal-punt tad-diżastru, bil-qgħad jitlej għal 70%, bi 'l-fuq minn 1200 azzjenda falluti u ċifra ta' 40,000 Taljan li fl-1929 bidlu s-sudditanza.⁵⁵ Il-poplu kien imwissi wkoll li jekk jidhol il-Faxxiżmu f'Malta wiehed kien jistenna li l-intellettwali jkunu eżiljati fi żmien jumejn.⁵⁶ Tfakkar ukoll li taht Mussolini kienu sekwestrati 406 ġurnal, saru mat-3,000 arrest, sfaw sakkegġjati d-djar ta' nies bħal Gonzales, Dugoni, Schiavi, Pierre, Chiesi fost mijiet oħra, filwaqt li Matteotti, Minzoni u Lucci sfaw assassinati.⁵⁷

Fost dawn il-fehmiet konfliggenti Mons. Carmelo Psaila rriserva l-espressjoni, u deher jirnexxilu jaddatta l-imġiba biex, fl-istess waqt, jidher f'dawl ta' fedeltà lejn il-Vatikan (alleat ta' Mussolini mqar jekk f'ċirkustanzi opportunistiċi) u lealtà lejn il-Brittanja. Huwa ċar li ufficjalment, il-Knisja u l-organi li sostnewha emmnu fil-fidwa ta' Mussolini, filwaqt li politikament, ir-religjon tressqet qrib hafna tal-hsieb patrijottiku. Iz-żewġ motivi huma kontinwament preżenti f'Dun Karm u m'huwiex faċli tifhem kif il poeta sata' ddevja minn din il-qagħda li, fl-essenza tagħha hi kollha kemm hi Mizzjana.⁵⁸ Il-lealtajiet awtentici tal-poeta jidhru li, oġġettivament, laqgħu politika ta' kompromess sostnut kontinwament u nieqes mill-forza li temmen fil-hila tal-poplu li xi darba tista' twasslu biex imexxi lilu nnifsu.


Dak li qatt ma emmen Mons. Psaila seħħ tliet snin wara mewtu, meta Ġorġ Borg Olivier (1911–82), il-mexxej Nazzjonalista li oppona "l-ideat irredentisti"⁵⁹ Mizzjani u li bieghed lill-Partit mix-Chauviniżmu Taljan,⁶⁰ kiseb l-Indipendenza għal Malta fl-1964.

NOTI

1. Cfr. G. Carocci, *Storia del Fascismo* (Garzanti, Milano, 1975), p. 131. Ghall-ideat ta' supremazija li pprova jistabbilixxi Mussolini dwar il-mare nostrum, cfr. D. Mack Smith, *Mussolini* (London, 1982), (Taqsima 1, no. 18), p. 208.
2. E. Wiskemann, *Fascism in Italy: Its Development and Influence* (London, 1970), p. 77.
3. G. Cardona, *Dun Karm: Hajtu u Hmidietu* (KKM, Malta, 1972), p. 214.
4. It-test kollu ta' Cardona (op. cit., p. 216) jghid hekk: "Jien hbaat rid nikteb xi vers, imma ngħidlek is-sewwa, il-mużi għadhom reġdin. Ilbierah bdejt sunett bil-lingua nostra lil Mussolini:
E pare che sta volta Mussolini
Abbia fatto i conti senza l'oste...
izda ma stajt ngħalqu."
5. G. Cardona, *ibid.* Aquilina iġis illi s-sunnett sata' nbeda f'vena leggiera jew satirika; jifhem ukoll illi l-qagħda tiegħu anti-Faxxista Psaila wrieha meta ma aċċettax li jixxandru poeziji tiegħu fl-Italja (c. 1934) biex ma jikkontribwixx għal xi motiv politiku indirett favur l-Italjanità ta' Malta. (Tagħrif ta' G. Aquilina, 13/7/1984).
6. Avvż dwar il-hsieb li titwaqqaf il-Malta Cultural Society deher simultaneament fit-times of Malta u fil-Malta Chronicle and Imperial Service Gazette, fis-6/3/1940. Aktar tard, fuq ir-Rediffusion, Aquilina habbar li l-iskop ta' l-Qagħda kien li titrawwem intelligentsia Maltija. Cfr. G. Cassar Pullicino, *Aquilina u l-Malti* (KKM, Malta, 1974), pp. 168–170.
7. Vide, fost l-oħrajn, Editorial f'Lehen il-Malti bl-isem God Save the King li kien deher f'Mejju u fost hweġġ oħra stqarr il-wegħda ta' "rabta mas-Sultan ta' l-Ikbar Imperu – is-Sultan li jahkem fuq il-ġnus ta' kull lewn, ta' kull emma, ta' kull hsieb u grad ta' ċivilta'" għax "Malta wkoll thosha haga wahda mas-Sultan, taht id-dell tal-Bandiera Ingliża".
8. L. Schiavone (Tagħrif, 20/6/1984) iġis li din il-frazi li tmur lura sa Dante (*Purgatorio*), aktarx intuzat minn Dun Karm, kollega tiegħu, f'sens innokwu. Dott. Iris Pace indikat li l-frazi kienet ticcirkola kienet f'ambjent tal-Partit Nazzjonalista li kien impenjat fihom missierha, P. Pace, Segretarju Ġenerali tal-Partit Nazzjonalista f'żmien Enrico Mizzi u editor tal-gazzetta Patria mill-1947 "il quiddem. Din hija trasckrizzjoni ta' silta minn intervista li l-awtur għamel lil Pace (1/7/1984):
Il-grupp ta' Nerik Mizzi kien jemma li Dun Karm gieb ruhu ta' imperjalist sincier, wiehed minn dawk li lill-Ingliż kienu jarawh padrun u li dejjem ammettew li l-għajxien tagħhom kien jiddepndi mill-Ingilterra. Barra minn dakshekk, Dun Karm ma kellux skopijiet ulterjuri. Missieri, li kien vicin hafna ta' Nerik Mizzi, dejjem sostna li kien ammirat minn hafna filo-Taljan għaliex kien jikteb poeziji bit-Taljan. F'żminijiet oħra, kif kienu jemmnu l-Mizziani, il-klikka li riedet tohlog il-Malti sserviet b'Dun Karm, kemm bil-kariga Ekklezjastika tiegħu kif ukoll bil-intelligenza li kellu. Il-filo-Taljan fehm li l-lingwa miksuba kellha tinholq b'mod serju u demokratiku u mhux iformata minn "klikka mgħiegħa mill-barrani" li riedu li l-Malti jinqata' mill-element Rumanz u jtrejssaq lejn l-Afrikan bil-iskop li l-poplu jkun iddeggradat.
9. Cfr. Lill-Muza, sunett li Dun Karm ikkompona fis-17/10/1933, vv. 7 u 8.
10. Meta f'April tal-1949 V.M. Pellegrini thajjar jerga' jxjettel il-letteratura bit-Taljan bil-pubblikazzjoni tar-rivist ta' kull xahar La Crociata, kien hemm reazzjoni mqanqla minn hafna nhawi li kkundannaw il-Taljan bħala arma qattella (Pellegrini, Tagħrif, cit.). Il-Berqa (16/7/1949) fakkret illi fi żmien il-gwerra, nies bħal Carlo Mallia kienu wrew x'kien u sentimentali pro Taljani. Fil-Malta (Serie Romana, N.44, 1/4/1942), Mallia kien kieb hekk:
Għal raġunijiet cari l-Partit Nazzjonalista ma setax jimxi b'pulitika ta' irredentiżmu fid-deher: hu llimta ruhu għall-iskop li jiddefendi dak kollu li jagħmel u li juri l-Italjanità cara ta' Malta, l-aktar il-lingwa Taljana... Dan kien l-aħjar mezz u l-aktar wiehed fiz-żgur biex tinzamm dejjem hajja, favur l-Omm kbira l-Italja, l-ipoteka tagħha fuq Malta u Għawdex, li l-hażen ta' l-Ingliż hataf b'ingann.
- Gazzetti oħra li kkundannaw minnufih il-hrug ta' La Crociata inkludew, fost oħrajn, The Dawn (13/4/1949), The Torch (14/7/1949) u Il-Gannett (23/7/1949). Ma' dawn żdied Lehen il-Malti (Jannar–Marzu, 1949) li, permezz ta' editorial ta' G. Aquilina, appella lil-Prim Ministru, P. Boffa, biex iġin l-Istudju tal-Malti u fakkar li fl-imghoddi, biex il-Malti jaqbad l-art, kien mehtieg li jinhasdad darba għal dejjem il-Taljan, li qatt ma kien tal-poplu. La Crociata wiegħet permezz ta' editorial twil (Anno I, N.3, Giugno 1949) li akkuza lil Aquilina, Dun Karm, Saydon u Cremona bħala awtodidatti fil-Malti u li Aquilina, biex sar Professur, kellu jitharreg il-Ingilterra. Fehmiet oħrajn fi żmien il-kwistjoni tal-lingwa juru li whud bħal Cremona u E.B. Vella, kienu meqjusin bħala "nies ta' kultura limitata li għamluha ta' qaddejja ta' l-Ingliż" (Tagħrif lill-awtur minn A. Gauci, internat il-1940, u wiehed mill-attivisti fi hdan La Brigata ta' Malta).
11. Cfr. P. Xuereb, The Sunday Times of Malta, 22/10/1972.
12. Cfr. Il-Progress, wahda mis-seba' poeziji li kiteb fl-ewwel sena tal-gwerra; iż-żewġ versi illi Mussolini huma l-unici frammenti li jikkronakaw l-effetti tal-gwerra fuq D.K. il-1940. Vide wkoll Il-Gass, sunett kurjuż bis-sotto-titlu Psikologija Mżewġa (1936).
13. Cfr. O. Friggieri, *Il-Kultura Taljana f'Dun Karm*, (KKM, Malta, 1976), p. 13.
14. *Ibid.*
15. *Ibid.*
16. Fis-snin Tletin soċjetajiet Katolici f'Malta kienu f'kuntatt mal-Federazione Universitaria Cattolica Italiana (FUCI) fl-Italja, moviment kontroversjali, li, biex jikkumbattih fis-snin Għoxrin, qabel il-Konkordat, Mussolini kien holoq il-Ballila, għall-formazzjoni Faxxista tat-tal. Wara l-ftehim mal-Vatikan fl-1929, Mussolini rrikonoxxa s-soċjetajiet kollha affiliati mal-'Azione Cattolica (cfr. E. Wiskemann, op. cit., p. 28). Fl-1930 grupp ta' studenti Maltin itellgħu Ruma u żaru lil Mussolini wara ftehim mal-FUCI. H. Ganado kien għamel indirizz lill-mexxej Taljan u stqarr, fost hweġġ oħra:
Oggi, Eccellenza, in questi tempi di materialismo, tutti i popoli sono orfani di spirito e tutti si rivolgono a Roma, la Sede del Santo Padre donde è concessa la Pasqua e la pace agli uomini di buona volontà, la Roma di Benito Mussolini che col fascismo ha iniziato una nuova pagina nella storia politica del mondo.
- (H. Ganado, *Rajt Malta Tinbidel*, Vol. 1, cit., pp. 442–3). Fl-1931 ir-reġim Taljan dahal fi kwistjoni oħra ma l-Azione Cattolica Italiana.
17. P.C. Kent, *Crisis over Malta f'The Pope and the Duce* (Macmillan, 1981), p. 90 et seg. Cfr. ukoll Harrison Smith, *Mussolini and Strickland* f'Scientia (Vol. 36, Malta, 1973), pp. 155–180.
18. Bħala bniedem kolt, Dun Karm kien iħobb il-mużika operistika u kien jagħmel xi eżerċizzji fuq il-pjanu; għall-habta ta' l-1922–25 kien midħla sewwa ta' għadd ta' tenuri taljani u kien jiddedikkahom diversi poemi żġhar (Tagħrif, J.P. Vassallo, cit.). Vide wkoll A. Leopoldo Dagradi, *Tenore drammatico assoluto nella sua serata d'onore al Real Teatro di Malta* inklufa f'Mons. Carmelo Psaila, *Liriche, con prefazione di Giovanni Curmi* (A.C. Aquilina, Malta, 1954) pp. 82–3.
19. O. Friggieri, loc. cit., *ibid.*
20. Hawnehkk terga' tinħass il-htiega ta' valutazzjoni ta' Dun Karm skond il-metodi tal-kritika li tirrikostitwixxi l-ambjent politiko-kulturali li ma jirriflettix biss l-interessi tal-letteratura bħala attività li thaddan il-gosti limitati ta' klassi dominanti. Vide, e.g. A. Gramsci, *Letteratura e Vita Nazionale* f'Quaderni dal Carcere (1933–1937).

21. A.W. Salomone, ed., *Italy from the Risorgimento to Fascism* (Devon, 1970), p. 177, Mussolini pprova wkoll jipplagarizza teoriji bikrin ta' Croce u oħrajn minn D'Annunzio.
22. Tagħrif mogħti lill-awtur minn J.P. Vassallo (12/7/1984), jikkonferma dan l-argument. Vassallo jzid illi miegħu, bħala neputi, Dun Karm qatt ma kkommetta ruhu dwar kif kien jahsiha fuq Mussolini.
23. Tagħrif, *ibid.*
24. Vide, fost oħrajn id-dokumenti Stato fascista e religione Cattolica, Cattolici e fascismo, *Il dibattito sulla Questione Romana* f'G. Bonfanti, *Il fascismo*, Vol. 2, (La Scuola, Brescia, 1977), pp. 27–69.
25. Fit-Tielet Kungress tal-Partit, fid-9/11/1921, Mussolini kien diġà habbar illi i fascisti devono preoccuparsi della salute della razza, poichè la razza è il materiale col quale intendiamo costruire la storia. F'Lulju 1938, il-Manifesto degli scienziati razzisti sostna li, bijologikament u antropologikament, il-Taljan huma klassi superjuri u l-Lhud inferjuri. Ir-razziżmu Mussolinjan sab oppozizzjoni qawwija minn intellettuali bħal Marinetti, Bontempelli u Gentile. L-Arcisqof ta' Milan, il-Kardinal Schuster, iddeskriva r-razziżmu bħala "erezija antirumana" (13/11/1938) filwaqt li Piju XI, fid-dawl tad-digriet faxxista kontra z-żewġijiet imħallat tat-Taljan mal-Lhud, ipprotesta kontra "il-ferita" li sofra l-Konkordat b'dan l-atteggjament li joffendi l-tagħlim tal-Knisja dwar iż-żwieġ. Ir-razziżmu Taljan u Ġermaniż kien deċiżvament ikkundannat minn Piju XII fil-messaġġ tal-Milied, 1942.
26. Tagħrif, cit.
27. Cfr. I.A. Richards, *Irrelevant Associations and Stock Responses* f' *Practical Criticism*, (London, Ed. 1978), pp. 235–254. Fil-kaz taż-żewġ versi li qed ikunu analizzati, il-qarrej jista' jagħxi għall-ewwel intenzjoni ironika wehdiha u l-awtur qiegħed jassumi li din l-intenzjoni jista' jkun li qed tahbi l-varjanti, jew id-distortion ta' l-aspett energiku ta' l-idea li jissuggerixxi Richards innifsu. Richards iġis ukoll illi stock response tista' tkun at ta' konvenjenza available with less trouble than it had to be specially made out of raw or partially prepared material (op. cit., p. 240). Min-naha l-oħra, l-awtur preżenti jammetti illi jista' jkun hati ta' xi inappropriate response inkonxja jew "spekulattiva" li jwissi dwarha Richards.
28. Qabbal il-fuħ ta' l-ewwel vers Dunkarmjan ma' l-użu tal-konnettiv użat għal effett ta' kontinwazzjoni anki polisindetika, fir-romantici.
29. P. Galvani, *Lotta e Resistenza* (L.A.R., 1974), p. 41.
30. Fil-kuntest issuggerit, l'oste tiegħi d-diwi mbieghed ta' l-eżerċitu fit-tifsira tal-letteratura klassika.
31. Il-poezija Maltija fl-Iskejlej aħjar minn kull wahda oħra, l-Malti, (Marzu, 1930), p. 3. Cfr. ukoll E. Wiskemann, op. cit., p. 29.
32. Il-Letteratura Tagħna, l-Malti (Dic. 1937), p. 103.
33. Dun Mikiel Kerri, l-Malti (Sett. 1937), p. 72.
34. Il-kwotazzjonijiet f'dan il-paragrafu huma citati minn Benito Mussolini, *La dottrina del fascismo* (Firenze, 1938), trad. u miġbuba f'L.L. Snyder, *Varieties of Nationalism* (Dryden Press, Illinois, 1976), pp. 197–8.
35. Cfr. G. Petronio, *L'attività letteraria in Italia* (Palumbo, Roma-Trieste, 1970), p. 854.
36. Imqar meta Psaila resaq lejn il-letteratura Ingliża l-għażliet tiegħu bagħhu jirriflettu gibda naturali lejn bixra moralistika. Huwa ntrabat mal-poeziji ta' H.W. Longfellow għax ra fih tendenza morali qawwija filwaqt li f'Tennyson kien jara n-nobbiltà ekwilibrata ta' l-idea puritana missira b'effett tekniku ta' metrika dixiplinata. Kien miġbud ukoll lejn T. Hardy, poeta iehor tal-kampanja li Psaila kien jammina minhabba s-sens ta' unità u l-ordni strutturali fil-kompożizzjonijiet tiegħu. Psaila kien jara f'poeta bħal Longfellow "spirtu moralissmu" u kien "jikteb versi bil-Ingliż fuq l-istil ta' Longfellow bħala delizzju" (Tagħrif, J.P. Vassallo, cit.).
37. Cfr. N. De Piro, *Il Teatro per il Popolo* (Roma, 1938), p. 65. Il-volum, mahruġ b'testi simultanei bit-Taljan, bit-Ġermaniż, bil-Franċiż u l-Ingliż, jintrabat ma' forum ta' arti bħala epopea mitika u "direzzjoni ċivika", etika li tikkorrispondi mal-mentalità Dunkarmjana dwar il-poezija.
38. *Ibid.*, p. 61.
39. *Ibid.*, p. 65.
40. *Ibid.*, p. 68.
41. *Ibid.*, p. 7, 9: il-funzjoni artistika fil-viżjoni Mussolinjana kien mehtieg li jkollha intima giustificazione spirituale fejn le passioni di tutto un popolo si ritrovino e si esaltino (loc. cit.).
42. Cfr. Wiskemann, cit., p. 28: A very important article of the Concordat was Art. 43. This declared "The Italian State recognizes the organizations affiliated to the 'Azione Cattolica Italiana' in so far as these shall, as has been laid down by the Holy See, develop their activities outside all political parties and in immediate dependence on the hierarchy of the Church for the diffusion and realization of Catholic principles." Il-hsieb ta' Actio Catholica ntlaga' wkoll minn Dun Karm bħala titlu għal wahda mill-poeziji tiegħu fl-1940.
43. Dun Karm żamm il-Knisja f'qagħda privileġġata li "sikwit hi mbiddla f'imperu politiku li jahkem." (Cfr. O. Friggieri, *Dun Karm, Il-Poeziji Miġbura*, (Malta, 1980), p. 21).
44. Analizi aktar penetranti ta' motivi li joffru korrispondenza bejn Mussolini u Psaila jistghu jizvelaw, fost l-oħrajn, ipernazzjonalizmu, is-sagrificju tal-hajja għall-patrija, neoklassiżmu estetiku, idealizzar ta' l-attività tar-raba', id-duh korali tar-rettorika indirizzata lill-poplu sottomess, il-biża' mir-razzjonalizmu, il-puritanizmu fic-censura.
45. Vide *Esposizione Documentata Della Questione Maltese Febbraio 1929 – Giugno 1930* (Tipografia Poliglotta Vaticana, Roma, 1930), p. 92.
46. Rapporto di Mons. Pasquale Robison alla Segreteria di Stato (16/6/1929), fl-*Esposizione*, cit., *ibid.*
47. Cfr. *Esposizione*, cit., p. 93.
48. *Ibid.*, p. 92.
49. Vide *L'Osservatore Romano*, 23/8/1929.
50. *Ibid.*
51. Malta, 23/8/1929.
52. *Ibid.*, 13/11/1930.
53. *Corriere della Sera*, 17/4/1930.
54. Dr. Xekkek, 31/5/1930.
55. *Ibid.*, 6/9/1930.
56. *Ibid.*, 29/11/1930.
57. *Ibid.*, 26/8/1930.
58. E. Mizzi kien ikkwotat ta' spiss minn ġurnali anti-Faxxisti bħal *Labour Opinion*, *Il-Kotra*, *Id-Dehen* u Dr. Xekkek, li fil-harga tal-31/5/1930 iċċita l-klieħ tal-mexxej Nazzjonalista: "Quddiem il-periklu kulhadd għandu jkun lest biex joffri lilu nnifsu bħala saġrificċju għar-Religjoni u għall-Patrija". Fl-istess tonu mxxandra kitbiet kotrana fuq Lehen is-Sewwa ta' l-Epokka Mussolinjana; il-ġurnal klerikali saħaq fuq il-konsonanza inkewwika bejn il-Faxxiżmu u r-Religjoni Kattolika bħala att providenzjali.
59. Dr. Xekkek, 31/5/1930.
60. Harrison Smith, cit. minn Adrianus Koster, *Prelates and Politicians in Malta* (Vijhuizen, Olanda, 1981), p. 206.


MARIO AZZOPARDI



خطوة خطوة إلى المستوى العادي (٧)

Pass pass lejn il-Livell Ordinarju (7)

Twegibiet ghat-Tahriġ (2) li deher f'Volum 2, Nru. 4, p. 247




bajd

بَيْض




ب ي ض




ajruport

مَطَار



م ط ا ر




dell

ظِل



ظ ل




tron

عَرْش



ع ر ش



arlogg

سَاعَة



س ا ع ا



haxix

عُشْب



ع ش ب




ghar

مَغَارَة



م غ ا ر ا




moħħ

دِمَاغ




د م ا غ



tieqa

نَافِذَة



نَافِذَة




xadin

قِرْد



قِرْد




pjaneta

كَوْكَب



كَوْكَب




frigg

ثَلَاثَة




ثَلَاثَة



qanpiena žghira

جُلْجُل



جُلْجُل




tigra

نِمْر



نِمْر



ġeli

هَلَام



هَلَام



tifel

وَلَد



وَلَد



xmara

نَهْر



نَهْر




gżira

جَزِيرَة



جَزِيرَة



KOMPONIMENT MUDELL

TENSJONI

TENSJONI KBIRA. Qalb thabbat sitta sitta. Gharaf idellek ma' gismek kollu. Izda fl-aħħar, pamm! Il-mument tat-tluq.

F'dak il-mument donnok tieqaf hesrem għal dik is-sekonda, izda kif thoss dak ir-rih qawwi f'wiċċek jiffris-kak terġa' tibda thabbat b'ritmu aktar mghagġel minn qabel.

Id-debba tahtek tigri. Thossok sirt haġa waħda qalb dik il-geġwigija ta' dwiefer ihabbtu u jtajru u jghattnu t-trab ta' l-art. Żewġt iqlub jithalltu u jsiru qalb waħda. Thossok ukoll beżgħan u mwerwer minn fuq dak id-dahar għoli tad-debba. Thossok ukoll kburi, għoli, qawwi. Thoss kontroll kbir. Kontroll ta' annimal stupidu li għax jisma' lilek iċċaqċaq il-frosta jew taqlagħlu xi daqqa go ġenbejh jibza' u jgiri iżjed. Waqt it-tigrija l-muskoli kollha ta' gismek ikunu kollha miġbudin. Ir-riedni tagħfsu sakemm l-ghadam ta' subghajk iċedi taht il-ġilda iebsa tar-riedni. Ġenbejk juġġhuk bl-iskossi. Tagħmel sforz u toghla naqra oħra. Tara kollox itir madwarek. In-nies, l-art, is-sema jidhru biss sinjali mgebbdin ta' kulur u thoss. U ta' hdejk dejjem hdejk donnu wieqaf. Jersaq iżjed viċin tiegħek u xi mindaqqiet jolqtok u tibza' li ser tiflel il-bilanċ u tispiċċa b'rasek mghattna taht dawk in-nagħliet jaħarqu tal-hadid.

L-istampa tiġi ferm ċara quddiem għajnejk. Balla kkapuljat mghaffġa bld-demmm għadu jbaqbaq siha sakemm fl-aħħar terġa' titbiegħed mill-periklu u terġa' tiftakar li qiegħed fit-tigrija.

Din l-arja kollha u l-qawwa li thoss, dan l-isforz li tagħmel jista' jgħib kollu kif tara lil ta' quddiemek jiehu l-ewwel. Jirbah. Jaqta' ż-zigarella tar-rebħ u int wara. Tellief! Thoss lil gismek jinħall, jistrieħ. U fl-aħħar waqfien. Izda wara dan kollu l-akbar haġa li thoss hi t-telfa, dillierju, dwejjaja u impotenza.



Dghjufija li tikkontrolla l-bhima, dik l-istupida li suppost kellha tigri iżjed, issa waqfet, spiċċat, inħalbet. Dik il-qawwa kollha issa ghebet. Il-poter li kellek fuq id-debba spiċċa. Thossok spiċċajt u mitt, izda wara tiftakar f'dik tahtek. Int qiegħed fuq daharha. Hi kienet li ma wasslitekx. Tort tagħha kien li ma rbahtx.

Izda fuq kollox kienet hi li għamlitek daqshekk kburi, għoli, potenti. Għalfejn għandek tiddisprezzaha issa? Għax ma rnexxilekx tirbah? Kif tkun miexi bil-mod tiehu lid-debba fl-istalla tisma' lin-nies jikkellmu jghajtu u jifirhu bejniethom għax iż-żiemel tagħhom daħal l-ewwel. Xi ftit iħarsu lejki bis-simpatija kollha u jikkellmu bejniethom li tassew kienet tigrija tajba u sabiħa.

"Žgur ma nergax nagħmel imħatri fuq dak iż-żiemel. Tlift għoxrin lira!"


Tlift ukoll il-fiduċja ta' dawn in-nies. It-telfa totali.

U huma f'dawn il-mument li jergħu jghaddu minn moħħok xeni li tkun għaddej minnhom ffit minuti qabel.

Kollox jiġi lura f'ritratti. It-tensjoni. Il-biża'. Il-hegġa. Ritratti ta' wċuh ta' nies sfumati u mħalltin li flimkien ma jibqgħux jintgħarfu wieħed mill-iehor. Tiftakar ukoll dak il-mument ta' ffit sekondi meta l-gerrej ta' hdejk jidher wieqaf sobtu sakemm jibda jaqbzek. Int mghaffeg hemm taht, tithallat u titkagħweg mat-trab, mejjet.

RAYMOND CALLEJA

KOTBA GĦAL IDEJK



Dan il-ktieb joffri għażla tal-kliem l-aktar importanti fl-istudju tal-letteratura, u jdaħħal lill-qarrej fil-qasam tal-lingwa tal-kritika. It-termini huma mogħtija tifsira ċara u sikwit imsejtni b'eżempji mil-letteratura Maltija, biex tingħata wkoll idea ta' l-istorja tagħha. Il-ktieb jinkludi t-tagħrif meħtieġ kollu dwar il-metrika Maltija. L-istudenti, il-qarrejja ġenerali, il-kittieba u l-istudjużi jistgħu jsibu fih l-għarfien u l-eżempji tat-termini li hadd ma jista' jgħaddi mingħajrhom fl-istudju letterarju ta' kull livell.



Publishers Enterprises Group (P.E.G.) Ltd,
P.E.G. Building, Triq Herbert Ganado,
Hamrun, Malta.
Telefon: 24186

PEG Book Centre,
Savoy Shopping Arcade,
Valletta, Malta.
Telefon: 621229